


ইচেথোহিবী
অমসুং অতৈ বারীশিং

খাইদেম প্রমোদিনী দেবী

Echethoibi Amasung Atei Warising

(Echethoibi and other stories)

by Khaidem Pramodini Devi. 1997



অফোঙবা ফোঙবা	:	সেপ্তেম্বর ২৮, ১৯৯৭
মশীং	:	১০০০
অফোঙবা	:	কে পি ষ্টুডিও কাকৈথেল থোকচোম লৈকায়, ইম্ফাল
নমফম	:	পদ্মা প্রিন্টার্স (কম্পিউটরাইজ) পাউনা বাজার, ইম্ফাল
মমল	:	লুপা ২০
ফংফম	:	বুক কেভ পাউনা বাজার ইম্ফাল রাজেস বুক স্টোল গভর্নর রোড

ইচেথোইবীদা
ঐগী
“অরোইবা খুদোল”

ৰাইহে খৰা

ইচেথোইবীদা খুদোল মচা অমন্তং তম্বা ওমজবসে ঐগী ইপা
ইবুংঙো শরতচান্দ থিয়ামগী মপান্দগীনি। মহাক্লা লাইরিক অসিগী প্রুফ
লৌবদে হৌরদুনা লাইরিকসি নম্বগী থবক পুম্নমক মায়রোং যাদুনা
তেংবাংবিখি। ইবুংঙো শরতকী মতেং যাওদনদি লাইরিক অসে ফোঙজবা
ওম্নমলোই।

তাং ২৮/৯/৯৭ ইং

প্রমোদিনী

য়াওরিবশিং

- ১। ইচেথোইবী/১
- ২। ফমচাক খাঙথ্রবী ইবেমপোক লৈশাবী/১১
- ৩। ওকী কুমহৈ/১৮
- ৪। লমলৈমনা লমথোকপা/২৪
- ৫। ইপল তোম্পিশকী পেঙ্গন লীলা/৩২
- ৬। মায়খীরবা ইচেতোস্বীগী পুঙ্গী/৪১
- ৭। গৌরিলা লমজেন অমসুং হঙোই তাংশাং ইরোইবা/৪৮
- ৮। লফু মতুপ্পা ফি শেংকে হায়রকপা/৫৪
- ৯। লোইবী চীংদোমপোক/৬০
- ১০। মসিবু কনাই মরালনো/৬৪
- ১১। ড্রাইভর ভোগেন/৭১

ইচেথেইবী

ইচেথেইবীগা ঐগা পুলিগী ইকোন কোন্না শক্কা শক্কা উনদুনা বারী শাবা ফংখিবসি তাং ৩/১২/৯৫ ইং ঐগী লাইরিক ৫ খক ফোঙখিবা নুমিং অদুদনি। মফন্না ঐগী য়ুম ককৈথেল। লাইরিকশিংদু ফোঙবৈ থৌরমদা ইচেনা ময়ায় তাঙবল লৌবিখি। অরাস্থম সমরেন্দ্ৰনা অথেইবা লেঙবিরকপা ওইবিখি।

নুমিং অদুদা ময়ায় তাঙবল লৌবিবিবী ইচেনা বা ঙাঙবদা ঐবু থাগৎপীরম্মী। হায়বিরম্মী “প্রমোদিনীনা ঙাঙনীংবা, শক্কীংবা, ফোঙদোকনীংবা ফোঙদোকপদা অকিবা লৈতে, অখাকপা লৈতে হেস্তা ফোঙদোকই, হেস্তমক ইথোকই। মসি অইবী অসিগী চাউরবা গুণ অমনি। ইগে খম্বদি ইবদা অকিবা লৈরোইদবনি, অকিবা পোকলোইদবনি” অসুন্না।

লাইরিক ফোঙবৈ থৌরম লোইরবদা ইচেবু ঐনা থিন্দোকই গাড়ী থারিবা মফমফাও। চৎনা চৎনা ইচেদা ঐনা হায়, “ইচেগা ঐগসিবু কনানা হানগদৌরিনো?”

ইচেনা, “খঙম্বেনে কনানা হানগদৌরিনো? পংকুইদি কুইগনি হায়বা থাজরভ্বে।

চহী অমা অনী যৌনা পুঞ্জীগদবা মাঞ্জে। হকচাং অসি নোংমা নোংমৈ শোনজিন্নকপণ্ডম তৌইনে।”

অহানবা তাঙকক

ইচেগা ঐগা লোয়নরকপা তিন্নরকপা অসি মতম য়াম শাংঙি। মরজুদা অঙকপা খৌদোক বাথোক কয়া থোকখবনি। পুন্নমক লোইনা ময়ামদা তমজনীংই অদুবু ঙমলোইদৌরে। ইবৈ পাজল য়াওদ্রে। খৌদোকশিং অদুদৈ খরদং লৌখৎচরগা ময়ামদা তমজগে।

অহানবদা ইচেগা ঐগাসে মীনা কয়া তিন্ননীংলমদে কম্যুনিষ্টনি হায়দুনা। ঐখোয় য়াওদে হায়বদৈ তম্মসনা স্কুলদা ওঝা ওইহনখি। স্কুলদা চঙবসি ইচেদৈ ঐনা থা তরুক লোম হান্নি। ইং ১৯৫১ দনি। ইচেনা ওঝা ওইড্রিঙেগী মমাঙদা আর্টস-ক্লাফ ডিপার্টমেন্টে কেরানী ওইরস্মী হায়না তাখি। মদুদৈ কৈদৌদনা করন্না তোন্ধকপনো হায়বা ইচেদা ঐনা হংবা তৌখিদে। ইচেনসু ঐঙেন্দা তমদে। ওঝা ওইড্রিঙে ইচেগা ঐগা তিন্নরমদে। স্কুল তমলিঙেদদি শক্তনি খঙনবা। ওঝা ওইরিঙে মতমদনি তোৎন তিন্নখিবসি। ইং ১৯৫৯ দা ওঝাই ফম থাদোজুনা ওফিসলোমদা চঙলে ঐ। ইচেদি অদুম ওঝা ওইহৌরি।

ওঝা ওইরিঙেদা থোকখিবা খৌদোক খরদং ময়ামদা তমজগে। ঐখোয় অনীমক অন্দর-গ্রেজুয়েট ওঝা ওইনা চঙই। ওঝা ওইনা প্রাইভেট থাই বিএ পরীক্ষা। ইং ১৯৫৪ দা ঐখোয় বিএ পাস তৌমিন্লে। বিএ ওঝাই ফম ফংলে ঐখোয় অনীমক। বিএ ওঝাই ফম ফংলদুনা দিল্লীদা বিএড্ তম্বা চংমিন্লে। মণিপুর সরকারনা ঐখোয়বু জামিয়া মিলিয়াদা থাবিবনি। মরমদি সেক্সেল ইন্সটিটিউতা সিট ফংদবদৈ।

দিল্লী চংব্রিঙে নোংমা নিনীগী মমাঙদনি। মতম অদুদা তম্মাসনা স্কুলগী সেকেন্দ মাস্টর ওঝা লাইশ্রম চম্মহাসনা ওইরি। ওঝা চম্মহাসনা হায় “নহোয় অনীনা দিল্লীদা চংলদি মৈতৈ নুপী পুন্নমক চেছবা তারেদো নহোয়গী শক্তা পুদা ফিজং চাকশেংতু উবদা। মণিপুর চেছবনি খনবদা বাদবা ঙমদে।”

ঐনা খুস্মী “কৈনো ওঝা। ঐখোয় নশ্ববা মশক মতৌ ফজখ্বা কেছবা, কেবনা কেবাক থোন্ধবা থম্বাল অটৌবী অটৌবীহেই, তোন্দোনহেই, এমকে বিনোদিনীহেইনা দিল্লীদা চংপা হান্নি। দিল্লীগী মীনা মৈতৈ নুপী পুন্নমক মহেইগুম খল্লমগনি। ওঝাসু হায়মল্লিদা। ঐখোয়গী শক্তি উৎলুগদবসু লৈতদুবো।”

ওঝানা “হোয়নহৈ। চুস্মীনা মহেইনা দিল্লী চংপা হান্নিকো?”

চৎলে। দিল্লী য়োরে। জামিয়া মিলিয়াদা থুলে। অদুবু অবাবিদি মফম অদুদা নুপীগী হোস্টেল লৈরমদরে। জামিয়া মিলিয়াগী অথোরিতিনা মপান্দা লৈরগা তম্বদি য়াগনি হায়রে। দিল্লীদা করন্না য়ুম বাইগনি? করন্না হোতেলদা লৈগনি। অবাবা অমা ওইরে। ঐখোয় হনবদা তারে।

ইচেনা হায় “ঐখোয়বু হৌজিক মণিপুরদা হল্পবদি কমদৌবা। মৈতৈমচাশিং মচিন ধীবশিং অদুনা ওয়া তৈননা ঙাঙগনি। ঐখোয়না জামিয়া মিলিয়াদা নুপীগী হোস্টেল লৈতবদৈ তম্বত্তবনি হায়গনি। মদুই ওম্ব তৈনবদা মহোয়না হায়নি দিল্লীদা তমহল্পত্তবনি হা অদুনি আদানি হায়না ঙাঙনগনি। কমদৌসিগে।”

ঐখোয় অনীগী ইতৌদু উবদা জামিয়া মিলিয়াগী অথোরিতিনা সি আই ইগী অথোরিতিদা ঙাঙনবিরে। ভারতকী নোংপোক চিদাইদৈ নোংচুপ ঙমথে য়ৌনা লাক্রে য়ান্না লান্না। অদুই মথক্তা নুপীমচা ঙাঙনি। মখোয়বু করন্না হলহনগনি। স্পেসিয়েল কনসিদেরেসন অমা তৌবিয়ু। ফীভম অসি মুন্না খন্নবিয়ু। সিট অনীদং হেনগৎহন্দুনা তমহনখিসি হায়রে। সি আই ইগী কাঙবুসু মুন্না খন্নরবা মতুংদা য়াবিরে। রাফম অসি মণিপুর সরকারদা জামিয়া মিলিয়া অমসুং সি আই ই অনীনা খঙহনবিথ্রে। অসুন্না য়ান্না বানা বিএড্ তন্নকই।

দিল্লীদা বিএড্ তমদুনা লৈরিঙে মতমগী রাফম খরদং :

দিল্লীদা নুখিল নুমিদাংবাইরমদা লম্পাক্তা উখোঙ-বাখোঙ, চীংদোঙমচা লমহাং দা অইংবা থিদুনা ফল্পগা লাইরিক পানে ঔরাইনৈ। ঐখোয় মণিপুরদৈ লাকপা ওবা ৩/৪ দি ইচেই মনাক্তা ইকোই কোয়না ফল্পগা মাবু তমব্ববা পারাশিং অদু শুগাইনা মৈতৈলোন্দা তাকহল্লি। ইচেসু ঐখোয়সু ক্লাস মনুংদা পুন্সপনা ফমিল্পদুনা ওঝানা তাকপদু তাহৌরিবনি। ইচেনা ওঝানা তাকপদু ভাব মুন্না তারগা খঙলগা ঐখোয়না করিগী খঙহৌম্বিবা?

ঐনা খঙজবা হিন্দীদু বং বং লোল্লি। ময়াংগা বা ঙাঙনৈ। মরক্ত হেক হেক তৎথোকখি। লোল্লনবা বাহয় মাঙখি, লৈখিদে। ঐনা “মখাদি করি হায়না লোনগনি?” হংঙি ইচেদা।

ইচেনা নোক্রদুনা “নঙগী লোন মাঙবী হায়দু তৌরব্রাও? ঐনা তাক্রগা লোল্লদি মীগী মমাঙদা ফজ্জ্রে। অদুনা ঐ ওইনা ঙাঙনবিরগেকো”

লাইরিকসিগী মখুমদা লৈরিবা শক্তমসি ইচেগা ঐগগীনি। দিল্লীদা বিএড্ তমলিঙে নম্বনি। শেখলিবা ফিজ্জেং অসি ঐখোয়গী বিএড্ ক্লাসকি পিটিগী ফিজ্জেংনি।

মসিগী ফোটোসি উবদা ঐখোয়গা বিএড্ তন্মিন্নবা ওঝা রাধেশ্যামনা হায় “অনী লেন্সসিদি ঐদি নিত্যাইনন্দগা মহাপ্রভুগা ওইরবোই নীংলুরে ইচেগা নঙগা ওইরে।” অদুগা ফাক ফাক নোকই।

ঐখোয়গী সি আই ইগী কলেজ অদু নুমিৎ হন্নি মরীনি ছুটি থাৰা অমা য়াওখি। ইচেগা ঐগা হৌনে হন্দক্তি ছুটি খরা শাংনা থারিঙেসিদা বৃন্দাবন অমুক্তং যৌরুসিদো। মীসু য়াম চংনে। মৈতৈ ঐখোয়গী তীর্থ মফন্নি হায়দুনা। ঐখোয়সু নকলিঙে অসিদা চংলুবা য়াইনা। ফৈনে, য়ায় হায়নদুনা ঐখোয় চংলুই। বাকমসি ইচেনা হান্না হৌদোরকপনি ঐনা পাংশিনবনি।

বৃন্দাবন যৌরে। ইচেহোয়গী লৈকাইদৈ অহল অমা বৃন্দাবন্দা বাস লৌদুনা লৈ হায়। অহল অদুই লৈফম ময়ুম থিরে। ফংদুনা য়ুম অদুদা চঙলে। য়ুমদুই শুমাঙদা হনুবী অমা লেপতুনা লৈরম্মী। চাউ শাংই, মীওই মীতৌ ফৈ, মশুণ লৈ। অহল হনুবী অদুই মশক হেক উবদা অচৌ অশাং লৈমা কোন্দা হৌরকপী মান্নি।

অহল অদুনা ইচেবু হেক উবদা হায়, “হাইমা থোইবী নঙদি সিদা কমদৌনা? কদোমদৈ?”

ইচেনা শম্মা “লাকইনিদনা” হায়না খুম্মী।

অহল অদুনা হংঙি মী কয়া লোয়নরকপগে? লাইফম শুনা উৎসব কংকদ্রা? নুমিৎ কয়ানি লৈগদৌরিনো? অসিনচিংবা। ঐখোয় শ্রীধামগী মফম খর য়েংলুখিগে অদুগা হল্পকগা ঙাঙনসি হায়রমদুনা মফম অদুদৈ থোরক্লে। রাধাকুণ্ড, শ্যামকুণ্ড য়েংলে। কুণ্ড অনীদুদা মীনা কৃক কৃক ইন্ননা ঙ্গরপনরি। তর্পন কংনরি। কুণ্ড অনীদুই ঙ্গশিংদি কমদৌরি লৈনাংনি ঋঙদে, মী মরেকনি ঋঙদে নঙ নঙ লাউই। মচুনা হল্পাম অথোংবৈ মহী মচু মান্নি।

ইচেনা মদু উবদৈ হায় “মসিদবু পাপ কোরুবনি হায়দুনা ঙ্গরপনা হৌনদে। নোরোক তারবসু অদু মঙাইরে তাজরগে। মসিগী ঙ্গশিং অসিদি খুংনফাও শোক্রিংদে শোয়দনা মহীক পকলক্চনি। অবোক ইবেম্মগী য়ুমদা ওহা অমা লৈহৌবা উরম্মী। মদুদৈ ঙ্গশিং শোক্রংলগা ইরুথোক্চসি। অসুৰাইসি কুইনা লৈবা য়াবা লম নন্তে। ঙ্গসিমক দিল্লীরোমদা হল্পবা তৌরসি।

অবোক ইবেম্মা ঐখোয় হল্পগে হায়দুনা লুপা ১০/১০ খায়নদুনা উসব কংপিয়ু হায়দুনা পীরম্মী। প্রসাদীসু অবোক ইবেম্মনা অদুম খুনবীরো হায়রম্মগা নুমিৎ অদুমন্তদা ঐখোয় দিল্লীরোমদা হল্পকখি। হল্পকপদা বস মনুংদা বারী শানা শানা লাকখি মৈতেনা তৌরিসি অঙকপনিকো হায়না।

ইচেনা হায় “মহোয় রাধাকুণ্ড শ্যামকুণ্ড হায়বদুদবু তীর্থনি হায় ঈরুগ্ধব
 যারিরাও ? ঈশিনো নঙ-নঙ লাউরে। মচুনগা হসায় মহী মাস্রে। মোৎসু হায়নীংঙাই
 লৈতনা মোৎলে। পাপ কোরুবনি হায়দুনা লাইখুং থুংবা মথৈসু ঈরুগশিলে। তীর্থগী
 ঈশিংদুবু লায়না জাং জাংকী মহীক গাভা গাইরম্মনিনে। ফস্রে ফস্রে। ঐথোয় গুহাগী
 ঈশিনো ঈরুজরকপা।”

দিম্মীগী বিএড্ তম্বা লোইরে। পরীক্ষা থাকে। আরোইবা ওইনা চংলমদাই মতমদা
 ময়ান্না কলচরেল প্রোগাম অমা ছাত্র ছাত্রী ময়ান্না উৎনদৌরি। অহৈ অহৈবা
 উৎনদৌরিনি। ইমামবা ময়ামগা ওঝাশিংগনা মণিপুরদৈ লাকপা মথৈনা মৈতে জগোয়
 অমা উৎতবা যারোই হায়রে। জগোয় অদু করম্বা জগোয় কননা শারগা কমদৌনা উৎপা
 হায়বদু নুমিং নিনী হমনি চঙনা খন্নরে। উৎলনুসি ফজরোই য়েংবা যারোই হায়নরে।
 ইচেনা যাদে খম্বা থোইবীগী জগোয় উৎকনি ইচেনা থোইবী শানি হায়রে। ইচেনা
 যাদদুনা খম্বা থোইবীগী জগোয় কলচরেল প্রোগাম অদুনা উৎপা তাখি। ইচেনা থোইবী
 শারগা থোঁবালদৈ রাইখোম ওঝা তোমচৌনা খম্বা শারগা উৎকদৌরিনি। ওঝা
 তোমচৌসু ঐথোয়গা বিএড্ তম্মিনবা ওঝানি।

মথোয় অনীনা কোয়চং চংতুনা হংলুবদা দিম্মীদা মৈতে জগোয়গী ওঝা অমা
 লৈরম্মে। মঙোন্দগী খম্বা থোইবীগী জগোয়গী ফিজোল শুনা রাইকরে। নোংমা নিনিদু
 ইচেনা পুংলোন ময়ৈদু ময়াং পুংয়েবা অদুনা তম্বীরে। জগোয় গুঁরাইমিন্নরে। মতৌ অসুম
 তৌদুনা কলচরেল প্রোগাম অদুনা খম্বথোইবী জগোয়দু মহয় যান্না ফজনা পাঙথোকখি।
 ইচেদি পুং য়ৈবসু হৈবনি, ঈশৈসু হৈবনি, সিতার খোংবা হৈবনি। ইচেগী য়ুমদা
 হারমনিয়ম, তবলা, সিতার শুনা লৈ। করি করিগুম্বদা ইচেনা সিতার খোংদুনা লৈরম্বা,
 ঈশৈ শজুনা লৈরম্বা মাবু উনবা চংপদা থেংনৈ।

ইচেনা যান্না হৈবা অমদি শম ককপনি। লৈখিদ্রবা হাওবম খুড়াইবুংঙো
 ইবোয়াইমদি ইচে নএবদি কনাদসু শম ককখিদে।

ওঝা অমা ওইনা ওঝাই ফিদম চপচানা উৎলম্বী ইচেনি। কাকৈথেল গার্ল স্কুলদা
 হেড মিস্ট্রেস ওইরম্বী। স্কুলগী প্রোগাম এক্সত্রা করিকুলার এক্টিভিটি ফজনা
 পাঙথোকলম্বী হায়নৈ। শান্নবে মতমদা, স্বরসতী পূজাগুম্বদা ইচেনা মাইক পায়দুনা
 লাউবা তাহৌই য়ুম নকপনি। লেকাইগী ইচেম ইনেমশিংনা গাঙনৈ ওঝা থোইবীসি
 অঙাংশিংগী শান্নখোংনবদা থরাই য়াম য়াওই। গুসাই অয়ুস্তে মাইক পায়দুনা
 লাউরিসিবু বাদমাস্নেনে। খঙদে ওঝা থোইবীনবু মাইক পায়ত্রদি য়োংনা চু
 পায়সি মঙাই সুকথা হেক থাবা লৈতে অসুন্না। ইচেনা খুরাই গার্ল স্কুলদা

টোলক্স চৰ্খবিবদে ইচেগী খোঞ্জেল মাইস্তা তাৰিষে। জ্বলদা মাইকসু খোৰ্খিষে।

অনীশুৰা তাংকক

শোল্ল শল্পৰা য়াবা য়াদবৈ চৎনবী, শাংগে জাং কৰা কল্পৰা, লাক্কিৰ অনং, ইনাক খুনবা, অশোনববু অকনবনা তুহৎপীবা, নুপীবু তোহ্ননা য়েংবা মিৎয়েং অসিগুহা খেল্পৰা চৎনবী ময়ামসিনা য়োমশিল্পৰা মৈতৈ সমাজনি। মতমদুগী মৈতৈ সমাজগী খেল্পৰা ময়ামদুই মরস্তা ঈরোয়ননা চাউরকখি ঐখোয়। “মাম্বা, চপমাম্বা, মীগা মীগা খেল্পৰা লৈতবা।” নীতি অসিবু পামলকখি অঙাং ওইরিঙে। অপাৰা অসি ইচেগা ঐগা ১০০ গী মনুংদা ৯০ দি মাম্বরম্মি। খেল্পৰা ১০ লৈরসু। ইচেসু পাম্বমগনি ঐনা পাম্বশুম “মাম্বা”।

কম্যুনিষ্টকী মাম্বা ঈচেলদা তাউখমিল্পকখি ইচে অমসুং ঐ। নোংমা তাৰি ইচেগী য়ুমদা থানানা থি ছইষ থবক চৎথবদা লাইরিক, লাইরিক মচা, চেজায় কয়ামকম ফাগথখি হায়না। পুন্না কম্যুনিষ্টকী লাইরিক মশীং ২৫৪ শুই হায়। মদুই পাউদু তাবদৈ ঐনা ঐগীদা লৈবা লাইরিক মখে অহীং তুমদনা মৈ থাখি। গুন্না তাজোই ওনখি। তাজোই ফাওবা নৈখায়দুনা উৎ ওলহনখি।

অহীং অদুগী নোংগাল্পকপদা ঐগী য়ুম ইমা লুখাবীগা ইচে অহল হল্পকপী অদুগা ঐখোয় অহুমতা লৈজবা য়ুম অদু নোংমৈ পায়বা সিফাই ২০ না কোয়শিন্দুনা লৈরম্মী। লমাবম যাদুমনি মতম অদুদা পুলিসকী ওফিসার অমা ওইরি। নোংমৈ পায়বা ময়ামগা পুলিস ময়ামগা উবদুদা গুৰুখি। ময়ামদুই লমজীংবদি যাদুমনিনা ওইরকখি। মাগী লোয়নরকপা ময়ামদুনা ঐগী ইমুংদা থি ছমবৈ থবক চৎথখি। কৈমতা ফংবা গুমবিদে। মরমদি গুৱাংগী অহীংদা লোইনা মৈ থাদোকখিবনা।

যাদুমনিনা হায়, “ইবেম্মা! ইবুংগীদি সরকারগী ছকুমনিনা তৌদবা য়াদদুনা তৌবনিকো। বারৌনু। ঐগী ৰিপোর্টতা কৰিসু ফংদে হায়না ইরগে। সাখীগী সহী অমতংদি চঙগনি। লৈকাইসিগী মী অমতং কৌবীৰো সাখী ওইনবা।”

ঐনা “তাইবুংঙো বারৌজদে। তাইবুংঙোগীদি ইথৌনি। ইথৌ পাঙথোকপতনি।” ইমাদা ওনশিন্দুনা লৈকাইগী মী কনানো অমস্তা কৌবিরকউ। সাখী ওইনবা।” হায়।

কনামতা য়ারন্তে হায়দুনা ইনা হল্পক্ৰে। য়ুম শাবা ঐগী মাম্মা থোকপা অমনা “ঐনা তৌবা য়াত্রা সহিদু। য়ারবদি ইমৌগীবু ঐনা তৌৱগা লেহিৱে।” হায়দুনা সহীদু তৌবিখি।

থোকপ্তিৰা থৌদোক অসিগী মভুংদা ইমাদা হায়খি লৈকাইগী ইচেম ইনেম কমা লাক্কুনা “ইনম্মা, ইনে, ইন্দোল শজাই নঙনা তৌৱিসি কৰিনো? নুপা ওইৱদি ফে।

নচাসে নুপীনিনে নুপী। নোং হেক জনবদৈ নোংয়াই ইতু যৌরফাও কাও থাশুম থাদুনা করি থোন্ধে হৌজিক। মতুংদা অমুক সিকা ই লাজুনা থিররবদি লৈকাইনা য়রকলোইকো। হায়দে হায়নি হায়দুনা হায়বিরিসিনি।” অসিনচিংবা কয়া হায়দুনা ইমাবু মিপাইহল্লি। মদু তাবদা ইমাদি কৈমতা খুমদে তুমিন অদুম লৈ।

ইকুই কুইদনা ঐ গুৱাহাটীনা লাইরিক তম্বা চংলে। ইমানা করি তৌহৌবা, ইচেথোইবীনা কমদৌখ্ৰবা অমতা খঙখিদ্ৰে। মসি ইং ১৯৪৫ দৈ ১৯৫১ ফাওবৈ মনুংদা ওইরম্বা য়াই থাঙ্গৈশেংবা খঙল্লে।

হায়রিবা মরক অসিদা ইচেথোইবী লোংতুনসু লৈরুরে, জেলদসু চঙলুরে হায়না তাখি। থোইবীনা জেলদা চঙলগা প্রমোদিনীনা করম নাছোকহৌরিবা অঙকপা অমা ওইনা ময়ান্না গাঙনখি হায়।

ইচেগা ঐগসি ওঝা ওইবা য়ানবা মপান্দা রাজনীতি য়াওন্দ্রে তোন্ধে হায়জিন্নবনি। মনুংদদি তোকপৈ বা সুপলৈ লৈখিদে। নোংমা ইচেগী য়ুমদা চংলি। সুম বারী শাম্মরম্বদৈ হৌগৎতুনা চংখ্রগা খোংউপ জুৱা অমা পুথোরজুনা ঐঙোন্দা উংলি অদুগা নোজুনা হায় “য়েংঙুনে জেল মনুংদা ঐনা লৈরিঙৈদা তোংনবনি হায়দুনা পীরকইনিনে ঐখোয় ইচেনা।” ইচেথোইবীদি ইচেবু পোকপা ইমা অদুদা ইচে হায়না কৌবনি। ইচেনা লোংতুনা লৈরিঙৈগী বারী ইচেনা লীরম্বা নুংঙাইখ্ৰবা ময়াম অমা লৈরি। বারীশিংদু মতাং চাবা কান্দা ময়ামদা লীজরগে।

অহুমশুবা তাংকক

ইচেনা করম্বা মতমদৈ ইবা হৌখিবগে হায়বা অদুমদি ঐ মুন্না খঙল্লে। ঐনা খঙজবা হায়বমক্তবু ওঝা ওইরিঙৈদৈ ইবা হৌখিমাল্লে অসিতনি। ইচেনা ঐঙোন্দা পেল্লন ফংবা হাল্লি। থবস্তৈ পোংথারবা মতুংদগীদি ঐখোয় অনীমক মতম মরাঙ কায়না ফংলে। লৈতানা ইবা গুমলে। ইননবগী মতম ফংলে। শক ফজবী ফম্বাক কাদুনা লীলা য়াওবা য়াবা মীওইসু ওইদে, মাগুব ময়ায়দা থোজুনা ঙ্গৈশ শকপা গুম্বীসু নস্তে। পোংফম ফমদুনা পোং য়োনবা য়াবা মীতাসু নস্তে। অচুম্বা হায়বা পোংশক লৈত্রকান, শেলগী যুগ অসিদা রাজনীতিদসু খোঙদানীংদ্রে।

ইচেগা ঐগা মতাঙ অসিদা তাম্লে। ইচেনা হায় “হৌজিক ঐখোয়না তৌবা য়াবা হায়বু সমাজ সংস্কারগীদমক খরা ইরম্বা তায়। ইসি। মীনা পাগে হায়রসু পাসনু পারোই হায়সু তোকসনু। ইদুনা ধনমসি।” বারেপনৈ ঐখোয় অনী। ইরে। অইবী ওইরে। সাহিত্যগী উসবতা গুসিদি ঐখোয়গী চাকলুক অমমম ফংলে।

মরক মরক্তা ইচেগা ঐগা হেক হেক উঁনে। ইচেনসু ঐগীদা লাকই। ঐনসু ইচেগীদা চৎলি। ঐগী লাইরিক ফোঙবা খুদিংগী ইচেদা খুদোল ভাষা চৎলি। ইচেনসু মাগী অনৌবা ফোঙবা লাইরিক পীরকই। অসুন্না লোয়নরকই। উনবা খুদিংগী ইচেনা হংঙি “নঙ অনৌবা করি লাইরিক ইগে খল্লি?” বাহং অসি উনবা খুদিং হংবা শোয়ফদ্রবা ইচেগী বাহংনি। “শোল্লরুবনিনা ঐখোয়গীদি ইবা নঙনা কৈসু তৌনীংঙাই লৈয়েদো। মীনা পানীংদদুনা পাবিদ্রসু ঐখোয়দি ইরস্বা তায়। ঐখোয়না মৈতৈ সমাজ অসিদা হায়রমনীংবা বাফম খরদি ইদুনা থনস্বা হায়বসে ঐখোয়গী ইধৌনিনে। নঙসু হেক ওমলিমথৈ ইরস্বু ঐসু ইরমগে।” অসুন্না ইচেনা হায়রস্বী।

ইং ১৯৮৮ দা ঐ মেজর হার্ট ওপারেসন অমা তৌরুই দিল্লীদা। ওপারেসন লোইরগা ফদুনা ঐনা মণিপুরদা থোরক্লবা মতমদা ইচেনা ঐগী অনাবা হংবা ঐগী মুমদা লাকখি। মতমদো নীংথমথানি। নুংখিলনি। অমাঙশঙ্কোই ঐনা লৈরিদুগী মাজোলদা ফক অমদা হিপতুনা নুংশা য়াইরি।

পোৎথারি। ইচে লাকপদু উবদা ঐনা অঙাংশিং কৌদুনা ফক অমা থাহল্লি ইচেগী ফল্লবা। ইচেনা হায়রকই “মোন অমা হাম্মা পুথোকহল্লকউ। ওহাস্তা পোৎথায়িগে। বারী কোমা শাসি। নহোয় কোছোংদৈ সি য়ৌরকপদা বাবনা শদৌ থোংলে।” ইচে ওহাক হিপতুনা পোৎথাই।

ওহাক পোৎথারবা তুংদা ইচে হিপলমবদৈ হৌগৎলক্লে অদুগা হায়, “রিজ্ঞানা লাকপদা বারিনিনে। রিজ্ঞাগী গদক গদক চোংবিদো মদুনিসে ঐনা য়াম হৈনদ্রিসে।”

ওপারেসনগী মরমদা ইচেনা হংঙি। ঐনা “ঐবু লাইনা চানীংদমাম্লে হিংদি হিং লক্লে। অদুনা ইচেহোয় ঝাই ময়াম উনবা ফৎলিসিনি।”

ইচেনা নোক্লদুনা “নঙনা হেক হায়দোরকপসিমা।” মখা তারকই “নঙবু ইবা ওমবিদৌরিব্রাও?”

“ঐগী খুং য়েং থংবা অসিগা য়েং থংবা খোঙ অসিগা শিথরে। ইবা ওমগনি হায়বা থাজ্লে।”

“খরা লৈরগা মরাইনা ফজরক্কানিদা। ওপারেসন তৌরুবদমঙাই তৌরিনি। খর লৈরগা ইবা শোয়দনা ওল্লক্কানি।”

মতম খর হৌষ তুং ইচেনা নোংমা হংঙি “নঙবু ইবা ওল্লবরাও?”

“কদাইদৈনোদা ইবা মতমদা খুং অনী চঙদ্রবদি ইবা ওমদে। খুং ওইনা বেলাঙ্গ পুরগা য়েৎনা ইরিনি। মদুসু খরা ইরগা খুদাং হেস্তা চোকথৈ। অদুবু নোংমা নোংমৈ পরেং ১০/১০ মুক ইবসু য়াউই। করিওস্বা মতমদসু লামায় অমা ফানা ইবা ওমসু

য়াউই। খর হেমা ইরবদি খুদাং অসে হেঙা চোকথৈ ইবা ঙমদে।”

“খঙদে ঐসু ইবদা ময়েক ইচৎ চৎভেনে। ময়েকসে সুম ইরমবদৈ ওয় তৈননা ইরকপা কানসু য়াউইনে। কৈদগীনে হায়বসু খঙদবা। ঐখোয়না ইবা ঙম্মকত্রিসে চহী য়াম্মজুনা শোনজিল্লক তৌরিনে।” ঙহাক তুমিন লৈরুম্বা তুংদা মখা তাথরকই ইচেনা “ঐগী পুসীগী ইতিহাস অমতবদি ইদুনা থনমগে খল্লি। কুইরে ঐনা নীংলকইসে। ইবসু হৌরবনি। লোইশিনবা ইঙম ঙমদে। ঐনা হিংলিঙেদদি ফোঙলমলোই। ঐ শিথ্বা মতুং দা ফোঙদোকউ হায়না শিন্নরমনি।”

ঐনা হায় — “পুসীগী বারী অমদি ইদুনা থনম্বা হায়বসে য়ান্না ফৈ। ঐদি মদুই রাখল ইতৌ তৌহৌদে। ইবা ঙমলিঙে মতমদৈ হৌরমদি লোইশিনবা ঙমলমগদবনি। হৌজিক্তি ইবসু ঙমদ্রে। উপায় লৈতে। মী অতোগ্না অমদা খর ইবিয়ু হায়রমগে খল্লি। ঐনা নহারোল অইবীশিং অসিগী মনুংদা অরাম্বম মেমচৌবীগী খুংইনা ইপাম পামজৈ। ইথোকুই মচাক পুন্মক মঙোন্দা পীরম্মগা মাবু ইবিয়ু হায়রমগে। মানা য়াবিরক্কা য়াবিরক্কাইদরা হায়বদুদি খঙদ্রে। ইবিগে হায়রসু ইসনু ইবিরোই হায়রসু তোকসনু। পীবদি পীরম্মনি হায়সু হায়রম্মনি।”

ইচেনা খুমলকই — “ফেনে। মদুদি য়াম ফবা বানি। মেমচৌবীসু কাইদামনিহৈ। মানবু চুম্মী হায়না খনথ্বা বাফমদু থোক হায়দোকপা ঙম্বা বন্দ লৈতবনি। অদুগা মাদি পোৎ খুদিংমক মমুৎ তানা খঙলগা ইবনি। প্রজেনটেনসনসু ফজবনি, মরীক চুম্বনি। মানবু য়াবিরবদি য়াম ফবা বানিনা। নঙনা ইরম্বা ঙমদ্রগসু।”

মতম ফনা শাংনা ইচেগা ঐগা উনখিদ্ৰে। ইচে নাই হায়না তায়। নোংমতা চৎতুনা হংলুবা ঙমদে হকচাং শোনবনা মরম ওই। ইচেসু অমুক নাই অমুক ফৈ। ঐসু অদুগী অদু মঙাই। মরক মরজ্ঞা কবি সম্মেলনগুম্বদদি উনৈ। পামজবা থৌরমনিনা লাকনৈ বানা বানা। ফঙসন খরদনা ইচে লাক্তবা খরদনা ঐ চৎতবা অসুন্না ঐখোয় অনী ফরক চৎনবদৈ উনদবনা কোজায়নি। অসুন্না ইচেগা ঐগা তোয়না উনদ্রে।

কুইদ্রি নোংমা স্নাইবেম্মা বিনোদিনী ঐগীদা লেঙকঅম্মী। স্নাইবেম্মনা হায়রম্মী “থোইবীনা নঙবু ফংসনদা করিদা লাকপা ইউ উখিদ্ৰে এম. কে ঐখোয় নোংমা অমুক্তা চৎলুসিনে। মশা কয়াম শোম্মজাংনো য়েংঙুসি হংবিরুসি হায়না।”

খরা লৈরগা তারে ইচে নাদুনা লৈরে। হোসপিটালদা পুখংখরে। কন্না নাদুনা ইষ্টেনসিভ বার্দতা লৈ হায়না। ঐসু ফমুংদা লৈ। পাউ তাবতনি চৎতুনা অনাবা হংলুনবৈ পাম্জল ঐঙোন্দা লৈরমদে। খুকউ পোমদুনা চৎপা ঙমদে হৌগৎ কাংখংপা ঙমদে। খরা লৈরগা অমুক তায় ইচে নাবা খর ফদুনা য়ুমদা পুথরক্কে। ইচে শোয়দনা ফরম্মনি খন্দুনা

নংঙাইৰুই। অদুগদি ইকুই কুইদনা তাং ৯/১০/৯৬ ইংগী অয়ুত্তা লৈয়ে। হৌজিক
থাঙেনফমদা লৈহৌরি। পোংলৌইফমদা পুথোক্কদবতা মঙাইহৌয়ে।

ইচেগী অনাবা হংহৌদে। শিবসু চংলুদে। শোৱাং য়াওবা ওমখিদে। হকচাংগী
পাজল শোনবনা।

ইচে তাইবংপাল থাদোক্সে। মালেমসিদা লৈয়ে ইচেদো।

তাং ২৬/১০/৯৬ ইং

ফমচাক খাঙুখবী ইবেমপোক লৈশাবী

মপাল কাংজৈবুংদনি। মীনা পুমমু মু তিল্লি। কাংজৈবুঙদা মায়গৈ মরীদৈ বস্
গাড়ীনা মী হোল্লক্লি। যামত্ৰে। লাস্জ ঈশিংনা ঈথক হৌগুম মীগী ঈথক হৌরি লেঙ
লেঙ চৎলি। বস গাড়ী ৫০ মুক্লা অয়ুক অঙনবদৈ লেপ্লা লৈতা মায়গৈ খুদিংদৈ
হোল্লকপা মীয়ামনি পয়রিদো। করি তৌবৈনো খঙদে। মিটিংনিদি হায় কনানা করস্বা
দলনা কৌরিবা মিটিংনো কনামতা মুন্না খঙনদে। লুপা ২০ চৎপীগী মিটিংলা লুপা ১০
চৎপীগী মিটিংলা মদুসু খঙনদে।

হনুবী অমা নস্বো মচা অমা পো লাকই চৈশু কোক কোকশু। হনুরে মখাংদু
কোল্লি কোল্লি তৌরে। মকোকী শম অদুসু পোক হৌরে পুংঙৌ ঙৌ। অঙকপা অমদি
হনুবী অদুই ফিজ়েং চাকচাদুনি। মেক্সি অমনবা মচু থোজ্জুবা অরাংবা অমা শেংলি।
মোৎপনা শেংলিবা ফিদু মুন্না য়েংদ্রদি লাংই হায়বা ফাওবা খঙদ্রে। ফুরিৎ মোইরাংগী
ইপু থোংলেপ্লা লিংকদবা অমা লাঙজা মশা তাবগুম লিংলি। মকোকী মশম অঙৌবদু
লৈশাবীগুম শম্মাং কোয়কক্লে। মমায়দো কুরু কারে খুইবনা। কংলা পার্কী মপান্দা

থারিবা বেঞ্চ অমদা ফম, মন্তা অঙানবা চা পোংথারি হনুবীদু।

পাখাংমচা অমা হনুবী অদুই মনাক্তা হাথু হাথু চঙশিল্লকই, “ইবেমপোক। ইবেমপোক। ইবেমপোক নত্রাও ? কদোমদৈনো তৌরকইসিবো ?”

ইবেন — হাওনে, নঙবু কনানোনে ? নশক লাকপা ওমদ্রেনইহে। চঙশিল্লকউনে। য়েংগেনে মিৎ নানগা ফন্তবসিদা।

তোলেন — ঐবু খঙদ্রাও ? ঐ তোলেননে তোলেন। ইবেমপোকী নৌপুবা অতেনবা নোংয়াইগী মচানীপা অতেনবৈ মচা ইতেন তোনবা তোলেন হায়দো ঐনে ঐ।

ইবেন — হো হো নিংশিংলক্রে নীংশিংলক্রে। নঙ তোলেন ওইরে। ঐদি নহারোল অঙাওবনা ইবেনদা লঙনরিবোই খল্লুরেদনা। হৌজিকপু নঙবু কদায় চৎকে লাকপনো ? ইক্ষাল লমজাওসিদা নতোমতা চৎপা কিজদবরাও ? বোম্মা পাল্লদি কমদৌনি ?

তোলেন — কিদে। বোম্মা পাল্লোই। ঐনা চৎকদৌরিসে কলেজদনে। ওসি ঐগী পরীক্ষা লৈয়ে। ইবেমপোক উবদুদা উন্ননীংমনঝদুনা চঙঙকইনে। অদো ইবেমপোক্কা শেংলি চারিবা ফিজোলসিদি ওছোকা রায়েং চাখিদ্রেদা। করি করিনো নহাগী ফি ঙাক্তা মথোঙ হন্তে হায়বা।

ইবেন — করিগী মথোঙ হন্তনি। মৈতৈ ফনেক শেংলদি, মৈতৈগী ইনশি মইন ইল্লদি আউট ডেটেত ওই হায়দুনা মৈতৈ লৈশা পাখংনা নোঁক্লেনে। মরু ওইনা নোঁক্লেসে কলেজ তম্বা তম্বীনমুক হেল্লি। বোম্বে, কলিকাতা, মদ্রাজ, দিল্লীনচিংবা মফমদা তম্বনা খর খিৎ হেল্লিসে নোঁক্লেবা। মীরমগী সিটি এয়ারপোর্টতকা ইবেনবু উরবদি মমায় হেস্তা লৈথোকখি ঐনা কৌরকনি হায়দুনা। ইকায়জৈ হায়দুনা ইবেন্দা য়েং বী লাকপীপোং নন্তেসে। অদুনা ইবেনহোয়সু অপটু দেট ওইনবা শেংলিনিদনা খঙঙদ্রাও ?

হায় ইবুংঙো নঙ পরীক্ষা লৈ হায়দায় ? তোলেন, চংলো চংলো থেঙথনি। কাঙজৈবুঙদা মিটিং অমা তৌনি হায় লাঙলিসে ঐ ওহাত্তা তাহৌখিগে।

নুমিৎ খর হৌত্রবৈ তুংদা নোংমা লোক্তাকী শেল্লা চীংগী মথক্তা টুরিস্ট হোম লৈবদুই মনাক্তা লৈবা পোংথা শঙগী ফমফম অমদা মকোক ইঙৌ ঙৌবা কনানো অমা মনাক্তা চেস্ত অমা থম ফম্বা উই। উরিদু মতুং লোমদৈনি। ইবেমপোক মানত্রেদা হায়না তোলেন চীংখাদৈ চীংথক তম চেম্মা চেম্মা কাখৎলকই। চীংথক যৌরগা য়েংবদা মবেমপোক ওইরম্বদুদা হরাওমনখিদুনা মনাক যৌফাৎত্রিঙে “ইবেমপোক” হায়না

মখোল হৌনা কোঁই। কোঁবা অদু তাদুনা হুমা ইবেমপোকনা য়েংখোরকপদা মনাজ্ঞা
তোলেন লেপতুনা লৈরমলে।

ইবেন — হৈমা। তোলেন নঙদি করন্না ঐ সিদা লৈ হায়বা খঙঙিবা ?

তোলেন — আ অরান্নদৈ উবা অদুদা লাক্কিনে। ঙাইখো ইবেমপোকপু নহাল কং
লা পার্জা উবদদি ইবেমপোকী শমদুবো পোক হৌজরসু চুবাদা তাবা মাঙগী শমদুদি
ফনা যান্না কুঙনা উইদা ঐবো। ওসিদি ইতাক তাক্সা উরে কৈদৌরুরে ইবেমপোক ?

ইবেন — হেরা, ঐখোয় অনী নহাল নোংমা কংলা পার্জা উনৈদনা। নুমিৎতুদা ঐ
কংলা পার্জা ফমহৌইদনা কাংজৈবুঙগী মিটিংদু তাখিনি হায়দুনা। মিটিংদো হৌবা
কুইভ্রিনে। কদোমদৈনো হায়বা খঙদে মরাঙ মরাঙ তৌনরকএ। অদৈ ময়ামদো মফম
মরাং খঙদে কায় কায় পঙচেন্দা চেম্নে। ওহাক লৈরগা সিফাই ময়াম্মা থোমজিন্নক্কে।
সিফাইশিং অদুনা ময়ামদু চেকতৌবা হৌরে। ঐসু ওসিগীসি খৌদোক মতামনি হায়দুনা
কাঙজৈবুঙদৈ থুনা খোরকএ। সড়ক যৌফাৎত্রি সি.আর.পি. ৫/৬ না ইবেনবু
কোয়শিন্দুনা ফারে। অদুগা মহোয়না — হায় হনুবী নঙগী নম্বোদু কৈনো ? বোম
য়াওরা ? হায়দুনা নম্বোদু মুনগে তৌএ। মুম্বা হোথনবদা ইবেনগী শাইসে লুমাংগী
শায়সে লাক চিংবদা তথ্খিবনে। অদুনা তাকনা উরিবা! নবেনসু — কেরেট করাটে,
শরিৎ শরাৎ ও-খাক হৈরিনিদো অদুনা লৌবা ওমখিদবৈ বানিদা। ঐনা চৈশুনা মহোয়বু
কনগে তৌবনে। তানজা অদুদা নোংমৈ মখোল অমা কদোমদগীনো তারকএ। মখোলদু
তাবদৈদি মহোয় ওমনা চেনখিবৈ বানিদা। করিনো অদুক চাউবা কাঙজৈবুঙদো মফম
মরাঙ খঙদবনিনে। মীনা ফুনা চেনরিবা, করিনো নোংমৈ মখোলনা মরোল অমা প্রোক
প্রাক খুরক হাঙদবনিনে। ঐসু তৌফম অমা খঙদদুনা কোয়েং য়েংদুনা লৈরে। কোয়রে
লয়দুনা য়েংবদা উরক্কে। কংগ্রেস অফিসকী মনীংদা উকু অচৌবা অনীখক তাদুনা লৈবদু
উরে। থুনা চেমা চেমা চৎতুনা উকু অমগী মনুংদা চঙদুনা ঐ লোং লৈরে। উকুশিংদো
শীজিন্নদ্রিবা অহনবা ঙাক্কে। মল্লি মল্লি তৌবা মতম লাঙলম্বা মীয়ামদু তাক্সবদা উকু
মনুংদৈ ইবেন খোরকইদনা।

তোলেন — ওসিদি ইবেমপোকী বারী ময়ামসি তাবদা ওহোকা নুংঙাইথ্বে।
অদো ইবেনপোক্তে ঐনা খঙনীংবা খরা লৈরেনে। খঙনীংবদো ওসি তানজা
চারিঙেসিদা খরা হংজবা তারিয়ে। ইবেমপোক্তি উনগে হায়রসু উনবা ফংদে। কৈসু
নস্তবসু পংথেং মথৈংনে।

ইবেন — করিনো ইসুনা খঙনীংলিবদো হংঙো। ইবেমা লোইনা তাক্কিনা।

তোলেন — অঙক কুইবসে ইবেমপোকপু কদায়দা লৈরমবেগ ?

ইবেন — ঐবো? নবুধৌ পুরেন নাককপা অবাং পাখং যুরেনবা কোরৌহনবৈ নাক্তা লৈকুইদনা। কোরৌহনবদো ঐগীদি ইমা পোকপা ইপুগী মপানিদনা। ঐগীদি ইবুধৌ থোকইদনা। হন্দক মালেমদা ঐনা নোজ্জমলকপসে খোইনৌ য়াংদৌ চান্নরৌই, শাগৈ নাইতৈ, মরীমতা, ইচেম ইনেম ময়ামসু উনগে। মৈতৈ লৈবাকসু উদবা কুইরে। মৈতৈ লৈবাকসি মহৌশাওম ইতৈ তয়রিরা হায়দু অমুস্তং ইমিৎসি থীৎনা য়েংগে। অদুগা মৈতৈগী তম্পাকলম অসিসু অয়ুক নুংখিল খায়ররৌই নুমিৎ থোক্কনি হায়বা পাউ অমা শোরারেন্দা য়ৌরকপা। মদু চুম্বা চুমদবরা হায়দু ঐবু য়েংঙুচৎলো হায়দুনা নবুধৌ পুরেন নাককপা কোরৌহনবা শোরারেন্দা থারকইনিনে তোলেন।

তোলেন — নুমিৎ থোক্কনি হায়বদো নুমিদাংদা হৌজিকমক্তি থোক্কি হায়বা। মশেকপুদি খরা খরা লাকপা হৌরে। হৌজিকমক্তি পুরানা থোক্কিদনা। অদুগা ইবেমপোকা উনরুনি হায়বদুনা কনা কনানো?

ইবেন — ঐনা উনগে খনবা মীদি য়াম য়ামত্বে। নবেনধৌ পাছৌইবী, নবোক যুমজাও লাইরেস্বী, ননেহন কোছৌজম তমফা লাইরেস্বী, ননেতোন কোন্দোন লাইরেস্বী, নমাবোক লাইখুরেস্বী, নন্দোমচা ঈশিৎচাইবী, অতৈ অতৈ উমং লাইরেস্বী ময়ামসু উনরমগে খল্লি লাকলিঙেসিদা। অদুগা অম্মোগী মৈ অদুসু চাকলিবরা মুংথ্বা হায়বদুসু য়েংঙুখিবা তারি। ঐ পঙনসু নোজ্জমকপা ওমদেদো। অদুনা হন্দকী ঐগী মন্তলোকী টুর প্রোগ্রাম খর শাংগদৌরে হায়দুনা নবুধৌ পুরেনদৈ খর কুইনা মালেমদা লৈথনবা পার্সিসন লৌরকুবনি। উমংলাই খুদিংমকী হরাওবদা জগোয় খুৎথেক অমমমতসু কৎলমগে খল্লিনে।

তোলেন — খঙজরে ইবেমপোক। অমতংগা হংজখিগে।

ইবেন — হংঙো ইস্তানা হংনীংবতা হংঙু।

তোলেন — ইবেমপোকা চেকশিনা শেমদুনা পোরিবা নম্বোদো করিনো? মনুংদা করি করি য়াওরিবগে?

ইবেন — মদুমদি হংঙকনুইহৈ। মতম খর বাংলি তাকথোক্কদবা। কোন্না খঙলক্কনি। ঐগী নম্বোসিদা য়াওরিবসে মসি মাঙখিবা নুমিৎতা মৈতৈ হায়বা ঐখোয়গী নুংশিজ্জব্বা ফুরুপ অসে মালেমদৈ মাঙথগদবনি। অদুনা ঐগী নম্বো মনুংদা করি য়াওরিবগে হায়বদু নহোয় শোয়দনা নোংমদি খঙলক্কনিকো। মতমদুদা নহোয়না য়ান্না চেকশিনা নম্বো মনুংদা য়াওরন্বা মত্বে মফম চানা শেমদুনা থমগদবনিকো।

তোলেন — অদুগা ইবেনপোক অমখঙংগা?

ইবেন — করি বাংলিবগেনে? লোইদ্রিবরাও?

তোলেন — লোইদ্রি ইবেমপোক। সুপ্ৰগী মচা অমখন্তনি। ইবেমপোকা
চৎপফাও চেষ্টা য়াওদ্রবদি ঙমদ্রবা মতম অসিদা করন্না মফম খুদিং য়োরিবনো? মদুমতং
গা নশুদা তাকপীরম্বুনে ইবেমপোক।

ইবেন — তাক্লেই। সুকতাক হেক তাকলোই হায়রিসিনি।

তোলেম্না নিংশিংলকই খুল্লক ঈশেদা শৈশক্লরিবা ফৌকৈদা লৈরে ফৌওইবী,
লাইজ ঈশিংদা লৈরে ঈরৈমা, লমদা লৈরে লমলৈমা, য়ুমদা লৈরে ইমা লৈমরেন শিদবী,
রাংত পাদবী ইমোইনু অহোঙবী হায়বদো।

থা ৪/৫ রোম হৌশ্বে তোলেমনা ইবেমপোক লৈশাবীগা শেম্ভা চীংগী চীংথন্তা
রারী শানখিবদু। ইবেমপোক লৈশাবীদো মণিপূরগী মফম কদায়দসু উখিদ্রে। কদায়দা
চৎব্রবনো কনানসু খঙদে। শিখ্রবরা হিংলিবরা হায়বসু খঙদে। তোলেনগী রাখল মচাদুনা
লাম্বা ফংদে। তোলেনবুদি অতোন অতাংনি খোমদোম্নি হায়দুনা ইবেমপোক লৈশাবীনা
লুনা তৌজবনি।

ইখঙ খঙহৌদনা নোংমা খ্বাইরম্বন্দ কৈথেল ময়াদা বোম অটোবা অমা
পোকখায়রে হায়দুনা মীয়াম পংচেন্দা চেম্নৈ। কৈথেলসু কায়। মায়কৈ শলাই খঙনদে।
কৈথেল কায়হৌরে, কৈথেল কায়হৌরে হায়দুনসু পাংলাউ লাউনে। পোংফম ফম্বী নুপী
মথৈসু মপোং মপোং য়োমশিন্নদুনা চেম্নখি। পোংয়োনবী নুপীশিংদু লুকাই, লুথোং,
পোম্ভাং, বোরানচিংবা মকোস্তা মাই মাই মকোস্তা থোনগং ময়ুম তম চেম্না চেম্না চৎনখি
নুংশা থবেং থবেং হোন। মীনা চীক্ল চায়নবা ঙমদে। কৈথেল নুপী হম্বখিবশিংদুনা
ঙাঙনখি — হনুবীদো য়ান্না হনুরে। মকোস্তা পোকা পুমঙৌ ঙৌইনে। নুংশিখ্বেদা
হনুবীদো মনমগন্না নম্বো মচামসু পোজেনে। মকোস্তি বোম্না পান্দুনা ইতোই হেক
তোইরেদো। করিনোনে ঈ য়াম থোকব্রম্বান্নেবো। মানা তুদুনা লৈরিবা মফমদো ঈনা
পুমঙাং হেক ঙাঙবা। অমনা শিরম্বনি হনুবীদো। অমনা শিদদি ঈ অদুক য়াম
থোক্লগবো। অমনা মাই মচা মশু লৈরমনিনা মহোয়দি তারমলোইদো। অমনা ঐ
লৈরমনি হায়বা থাজদে। লৈরগবু অসুন্না কোয়চং চং লৈগদরাও? খঙদেনে। অহলদো
নুংদি নুংশিখ্বেদা।

নুপা মীয়ায় চম্বা অনীসু খৌদোক অদুই মরমদা রারী শা শাদুনা হায়থরকই।
অনীদুই মরম্ভগী অমনা হায় হনুবী অদু খর পেং চোইরে হায়নৈনে। অমদুনা অচুম্ববু
চংলবা অশেংববু ঙাঙলবা মীদো ময়ান্না পেং চোইরে ঙাওরে হেস্তা হায়নবনি।

শানম্বি বারীশিংদু তোলেন তাইই। ওইরমতারে হায়দুনা মা নুংশা থী। স্বর চনীং
চামাঙ শন্নদা থবেং থবেং হোন্ডুনা মিপাইবা অমগা লোয়ননা খ্বাইরম্বন্দ কৈথেল তম

চেমা চেমা হাইগৎখি। হাইথরকপা নন্তনা হাইগৎখিবদি অমন্তা যাওদ্রবনি লস্বী চৎলিবশিংদো। লস্বী সড়কী নাক য়েংতা লেপহৌরিবা ঈ পাউ লৌরিবশিং অদুনা তোলেনবু হাইগৎখনু হায় খান্বনি। তোলেননা যাদদুনা হাইগৎখিবনি। চৎখিবনি অওইবা অমা খঙনীং মবেমবোক উননীং।

তোলেন চেমা চেমা লাকপনা খাইরমবন্দ কৈথেল য়ৌরে। থোং নম্বোনবী লানশিনবা বানা থোকই। মীনা কুক কুক ইম্নৈ। চাউশ্রবা কৈথেল অদো মীনা পুমথল থল্লি। ভাবোক ঙাক্তনি। তোলেমা যাম বানা মীয়ামদো মরক খায় খায়দুনা চঙশিল্লকই মীয়ান্না কুঙনা ওমশিল্লিবা মফমদু তাম্মা।

উরে শোক্লিবা ঈখেং মরক্তা তাদুনা লৈরিবা অদু তোলেনগী মবেমপোক লৈশাবী হনুবী অদুনি হায়বা। হেক উবমক্তদা তোলেননা চেনশিল্লি “ইবেমপোক” হায়না হৌনা কৌদুনা। থানা অনীনা নঙ চঙবা য়ারোই হায়দুনা মখুং নাম্মা নাম্মা ফাদুনা তোলেনবু খাম্নে।

শোক্লিবা শিরিবা মফমদি খাইরমবন্দগী শামুমখোঙ মনাকমক্তদনি। বোম স্কাদ লাক্সুনা হনুবীদুই ময়োম নম্বোদুদা বোম যাওরম্বা য়াই হায়না চিংনদুনা চেকশিল্লা ফাকলি। তোলেন হনুবীগী মনাক্তা চঙজগে মশু থোকই হায়জৈ। থানানা ময়োম ফাক লৌইপ্রিফাও চঙবা য়ারোই হায়রে। চঙহনদ্রে।

তোলেন মরক অসিদা নীংশিংলকই মবেমপোক্তা মঙোন্দা হায়রম্বা বাফম অমা — নবেনদি অমরনি। শিরোইদবা, শিবা নাইরোইদবা। অদুবু করিগুম্বা শিবা তারবদি টিকেস্ত্রজিৎ, থাঙ্গাল অনীনা ফাঁসিগী শগাই কাখিবা মফমদুদা শিগনি ঐ শোয়দনা। নাদুনা নবেনদি খক শিরোইকো। নঙ মসিমসু খঙজিল্লু। অতোন অতাংনি হায় ইবেননা নঙবু নুংশিদুনা তাক্রমবনি। অতৈদদি ঐ হায়দোক্তে। নঙসু মী অতোপ্পদা হায়দোক্কনু। নঙতমক খঙউ।

বোম স্কাদনা ময়োমদু ফাঙ্গুনা য়েংবা লৌইরে। চিংনদুনা য়েংবনি বোম যাওরমদ্রে। যাওরমলিবদি করি করিনো? ফনেক কুমজিংবী অমা, খামেন চৎপা ইনফি, লমথাং খুল্লক, লিশোম ফুরিং, সনাখুজী পোপচাউবী জোরা অমা, নাদা য়ান্নবা চোমাই, কিয়াম লিকফাং, হৈয়ায় থানবী, ঙাক্সোয় পরেং, সস্ত্রেশ্বী পরেং, খুদোপ পঁরে, পান্সোমদা শিনবা তাল অসিনি। তোলেনবু চঙবা য়ারনি হায়দুনা কৌশিল্লি। পোৎচৈশিংদু মাবু য়োমশিনহল্লি।

য়াওরমলিবা পোৎশিংদু উবদা য়েংলিবা ময়াম অদুনা মিউজিয়মদা থমগদবা পোৎ ঙাক্লি। মিউজিয়মদা পীখিবনা ফৈ, পীফম থোকই হায়নরকই। কনানা খঙনি মিউজিয়ম

তান্না লাকপদা যৌবা ঙমলমদনা বোমনা পান্দুনা শিবা ওইরম্বসু যাই। ময়ান্না হায়নবা বানি।

থানা মকোক অদুনা “অশিবা হকচাং অসিনা মোগর্তা পুথো। অদুগা তোলেন নঙনা নবেমপোক্কী নম্বোদা য়াওরম্বা পোৎচৈশিংসে অমুক য়োমশিন্নো। ফজনা য়োমশিন্নু অদুগা নঙগা ঐগা লোয়নদুনা চংসি মিউজিয়মদা থম্বুনবা” হায়রকই। তোলেনসু মবেমপোকনা চেকশিন্না শেমৌ শিন্নরমদুই মতুং ইন্না শেমজৈ। থানাই বাবুনা তাকপীরকপা অদুগী মতুং ইন্না চৎননবা শেম শাজৈ।

অসুন্না তৌনরিঙে তানজা অদুদা মন্ত্রী অমগী গাড়ী লাকই। গাড়ী খামদুনা ময়াম কোয়শিঙ্গিদু করিনো হায় য়েংগদগী গাড়ীদৈ কুমথরকই। লৈরমলিবা মীয়াম তৌনরমলিবা পুন্মক হংদুনা তমদুনা খঙলে। খঙলবা তুংদা মন্ত্রীনা মাগী প্রাইভেৎ সেক্রেটারিদা তোলেনগী মখুৎতগী ময়োম অদু লৌরগা পুরো মিউজিয়মদা পীরসি হায় পুথি। মন্ত্রীগী গাড়ী থৌথ্রৈ। তোলেন অমদি থানা ময়াম, পুন্মলিবা মীয়াম লেপতুনা তিঙক তিঙক মন্ত্রীনা চংখিবা মায়কৈরোমদা য়েং লৈহৌই।

তোলেন মখুৎমক্কা মবেমপোক্কী পোৎচৈশিংদো মিউজিয়মদা শিন্নজনীংবনি। অদুবু তোলেন মদু ফংখিদ্রে। অঙম্বদি অঙম্বনিদনা। তোলেন করি উপায় লৈরি?

থা ৪/৫ গী মতুংদনি। তোলেননা মবেমপোক্কী ঝাইরম্বন্দা লেবা শামু মখোঙগী থৌদোজু খংনীং নীংশিংলকখি। থিন্দনা মিউজিয়ম তান্না চংলে। মবেমপোক্কী পোৎচৈশিংদু করন্না লৈরিবগে করম্বা মওংদা থম্বীরিবগে? নত্রগনা লৈত্রবরা হায়বদু য়েং বা চংপনি। মিউজিয়ম মুনংদা কোয়চং চংতুনা য়েংবদা পোৎচৈশিংদু লৈরমলে। মিংশেল উপু অমগী মনুংদা পোৎশকসিং অদুগী মমিং মথা ফজনা ইরগা থেং থেংতুনা লৈরম্বা থেংনরে। মদু উবদা তোলেন হরাউই মোমোন নোকচে মবেমপোন্না নীংজরম্বা থুংলে খন। অদুদৈ ওহাক য়েংলম্বগা খংশুক শুকথখি, মমিং ঈরা চেনখি। “Donated by Honourable Minister” হায়না থারম্বদু উবদৈ।

তোলেননা পামজরম্বদি মন্ত্রীগী মম্বংতা মবেমপোক্কী মিং পামলম্বনি।

তোলেন! উপায় লৈতে। অঙম্বদি অঙম্বনিদনা।

তাং ২১/৯/৯৬ ইং

ওক্কী কুমহৈ

ওক্কী কুমহৈগী বারী মতেক মচা অমা যাওস্ত্রে ঐগী “তোকঙা চরোং” হায়বা লাইরিক মচা অদুদা।

নোংমা, কুইদ্রি ঐনা নুংশিজব্বা ছাত্রী অমনা হায়রৈ “ওঝা! ওঝাই তোকঙা চরোংদা যাওরিবা ‘ওক্কী কুমহৈ’ হায়বা অদু পাবদা ঐ কয়াম নুংঙাই। ইতোমতসু পং নোস্তা নোকই। মীনা কৈদৌরে হংনৈ। ঐনা নোকপদুদা ঙাওরব্বা কা হায়নরিপোংনি। যাওরিবা ময়ামদুদৈ ওঝা। ওক্কী কুমহৈনা ইহেল হেল্লিবো। ওঝা বারীদো শাংদোকপা য়াররোইদ্রা? য়ারবদি খরা শাংহমীংইবো।”

নুমিং অদুদা নুগীমচাদুই বাদু তাবদা ওক্কী কুমহৈ শাংদোকপা ইগে খনখি বারী মচা অমা ওইনা। মতম কয়া হৌস্ত্রে। নুমিংতুদা খনখিবতনি। মদুগী মরমদা নোংমতবু নীংশিং লুস্ত্রে।

নোংমা পাখংমচা অমনা “ঐখোয়গীসি খরা থুরে। বারেং ওইরসু শৈরেংবু ওইরসু আটিকল অমস্তা ইবিয়ু।” হায়রৈ।

এনা ঐ হকচাং করা ঙমদে। ইবসু ঙমদ্রে খুং যাদদুনা হায়না খুম্মী। হামগী আইবা লৈরবসু অমা হেজা পীবিয়ু হায়না পাখংশিং অদুনা হায়রে। আইবা আটিকল থিবদা থেং নৈ এগী খুংই “ওক্কী কুমহৈ”। মদু থেংনবদৈ এগী ছাত্রীনা থবাই য়াওনা হায়রম্বদু নীং শিংলকখি। অদৈ ইথিবনি।

চহী ৩০ রোমগী মমাঙদা থোকখিবা থৌদোক্কী বারীনি। মতমদুদা ঐহাক এসিস্টেন্ট ডেভেলপমেন্ট কমিসনর (উইমেন্স প্রোগ্রাম) গী ফম পায়রি। মতম অদুগী ডেভেলপমেন্ট কমিসনরনা জে. কে. বরঠাকুর হায়বা অমনা ওইরি।

নোংমা বরঠাকুর সাহেবনা ঐবু কোঁই। ঐ মায় কাদা চঙঙি। টেবল মনাজ্ঞা লেপতুনা “স্যার করি তাকপীগদবা?” হায়না হংঙি।

মহারুা ঐবু চৌকিদা ফম্মু হায়। ফম্মী। টেলিগ্রামগী চে অমা পুথোরজুনা ঐঙোন্দা পাও হায়দুনা পী।

পাদুনা য়েংবদা দিল্লীদৈ তৌরকপা টেলিগ্রামনি। জানুৱারী ২৬ কি স্বাধীনতা দিবস পালন য়েংবা চংখিবা ট্রাইবেল টিমদুনা তৌরকপনি। মরোলনা দিল্লীগী চাক ইনশাং হৈনদে। চাদবনা য়াং কংলে। ডিমাপুরদা ওক থোংবা অমগা লফু ইরোনবা অমগা তৌরম্মু। চাক থোংবা লোইদুনা থনম্মু অসিনি। অদুগা মহোয়না ডিমাপুরদা থুংলগদবা মতম, তারিখ, নুমিৎসু খঙহল্লকই। টেলিগ্রাম অদুদা মরোল পূন্মকসি য়াউই।

“নঙ পাবা লোইরব্রা?”

“লোইজরে স্যার।”

“লোইরবদি ঐ বা হায়গে মুন্না তাও নঙনা নুপী অঙাংগী থবক পুরি নত্রা? অদুনা নঙ হয়েংসে ডিমাপুর চংপা তারে। চংপা ঙমগনিকো?”

ঙমজনি স্যার হায়না খুম্মী। ঐ হরাওই। মরমদি ঐ লম চংপসে ইশানা য়াম পামজৈ।

কমিসনর সাহেবনা হায় — “অদুদি অফিসকি গাড়ী লৈরিসিদৈ খাইদৈ কন্ডিসন ফবা ঐইলর য়ানবা য়াবা অমা খম্মো। ড্রাইভরগা পিয়ন অমগা পুগদবনি। মদুসু নঙনা অপাষা খম্মো। লমশাঙ চংকদবনিনা হায়বা। হৌজিক কনা কনানো খর থারগা ওক অনীগা লফু খরগা লৈহম্মুরো। পোৎচৈশিংদু জিব ট্রেইলরদা হাপ্পগা পুগদবনি। লম থাপ্পি। হয়েং অয়ুক ঙ্মা হৌগৎতুনা খোঙশানগদবনিকো। চংলো চংলো হয়েং চংপৈ থৌরাং তৌরুরো। কেসিয়ারদৈ শেল খরা লৌরগা পুথোকো নত্রদি নঙ হয়েং আদা বারুনি।”

“ফনি স্যার।” হায়রম্বগা ঐ মাই কাদৈ থোরক্লে।

ড্রাইভর ময়াম কৌথোকে। পুগদবা গাড়ী খল্লে। ইবোপিশক ড্রাইভরনা মা ওইনা চৎচরগে হায়রে। মা পুবা তারে। ড্রাইভর অতৈনসু মাবু পুবদু য়ারে। হয়েং ঐখোয়না পুগদবা পিয়নসু থোংলুন খল্লে। থোংলুননা “তাইশকতি ঐসু য়াম পামপনিতা। ঐসু য়ারে।” নোক্তুনা হায়রকই।

ড্রাইভর অমসুং পিয়ন থোংলুন ওক্কা লফুগা লৈরকনবা থাথে। মথোয় ফনা থেঙলফাও হল্পক্লে। মহোয় অনী হল্পক্লেবদুদা ঐ নুংশা খরা থী। খল্লি করি তৌরবনো হায়দুনা। পুং ৫ তারমদাই অদুরাইদা অনীদু হল্পক্লে। নুংশা থীরম্বদু খর ফৈ।

থোংলুন গাড়ীদৈ কুমথরক্লেগা হায় “ইচে ওক অমস্তা ইম্ফালদা ফংতে। ইম্ফালতা লৈপা কবুই খুল পুনমক চংতুনা হংপনে। লৈরমতপসু য়াওএ। লৈরগা য়োম্মোই হায়পসু য়াওএ। তাইশক ঐকা ইম্ফাল থুনা চংপিপনে। উচিল কৈখুদা অমা ফংএ অদুকা ফায়েংতা অমকা ফংএ অনীদু লৈরগা পুরকপনিনে। ইচেনা শোয়পা য়াতে হায়পতুতা।”

ঐনা হায় ইবোপিশক্কা নঙগনা কৈখু অমসুং ফায়েং য়ৌবা য়ানবা ইম্ফালদা ফং হল্পি ওইরিনি।”

থোংলুননা “নন্তোতা।” নোক্তুনা খুম্মী।

কৈখুদৈ পেন্দদুনা অমুক ফায়েং যৌরুরিনে। কৈখুদা পেঙ্গল্লবদি ফায়েং যৌরমদসু য়াইকো। নত্রগনা মহাও য়েংবা ওইনা নহাও য়েংবা ওইনা তানজা ফংলিঙে যৌহৌবা নত্রাও ?

“ইচে নঙ কম খঙবনোকো। নঙদি নশা চংপসু নন্তোতা।”

“চংত্রসু নহোয়না তৌববু ঐনা খঙদে হায়ত্রাও ? ম্লাস কয়া কয়াদি চিংলকই ?”

“ইচেনা খঙলপনিনা হায়দোকপনা ফরে। ম্লাস মচা অমমমতনিতা। কৈখুদসু ফায়েংতসু। মফম অনীমক্তা। মহোয়সু থানানা ফাপা লাকই হায়দুনা ইশুং শুংদ্রে হায়।”

“লফুতি লৈরকত্রবরাও ?”

“লফুতি লৈরকত্রে। তাইশক্কা ডিমাপুর লম্বীদা য়াম হৌই। থাঙ অমা পুসি লমশাং চংকদৌরিনিনা হায়। লম্বীদগী য়াল্লসি হায়দুনা লৈরকত্রবনি।”

“ফরে ফরে হয়েং গুস্তানা চৎনবা তৌসিকো। য়ুমদা হল্পো পোংথারুরো।”

নোংগুনবৈ অয়ুক্তা গুস্তানা খোঙশাল্পে ডিমাপুর তম। জিব অঙৌবনি ইউনিসেফনা পীরকপা। জিব অশাংবা জাং অদুনি। মনীন্দা য়াল্লি ট্রেইলর ওকপী অনীদু হাপ। পুরিবা পিয়ন ট্রাইবেলনি। ফাগি য়াম হৈবনি। জিব গাড়ী অদুদা তোংদুনা চংলিবসি ড্রাইভরনে, পিয়ন থোংলুননে, ঐনে ঐখোয় অহম খক্তনি। কাংপোকপীদা

গাড়ী খান্নী। ওহাক চা থকুনা পোৎখাই। অদুগা অমুক চংলি। ঐদি লফু য়াওরক্তবা অদুদা লফু হৌবা চীংমায় খুদিং য়েং য়েংদুনা চংলি। য়ানফম মতা ফবা অনকপদা হৌবা খীদুনা চংলে। লফু হৈকোল অমা খর থাপলপ উই। হৈকোল লৈরিবা অদু অরাংবা চীং নস্তে। ঐনা গাড়ী খান্নু হায়দুনা ঐখোয়গী গাড়ীদু খান্নী। ডাইভরগা থোংলুনগা কুমথখি। আদৈসি লফু য়াম ফজৈ। মসি য়ান্নসি হায়বদা থোংলুনা ফৈনে হায়দুনা থাঙজৌ য়াওরকপদু পুরদুনা থোংলুন মাঙ থানা চংখি। অদুগা ইবোপিশকপুসু মাগী মতুং ইল্লকউ হায়রান্নী।

থোংলুন ফনা শাংনা চংস্তে। লফু হৌবা চীংমায়দি য়েংওইননা থনমলে। ইবোপিশক খরা চংলগা হল্পক্রে থোংলুদি কৌবসু তাদে লম্বী ওল্লনা পংচৎতা চংলি। হল্পক্রে হায়না লাউরম্বনি মা তারমদ্রা তারম্মোইদ্রা খঙদে। ওহাক ফমদুনা ওইরে। থোং লুন লফু য়ান্নস্তনা হল্পক্রে। য়ৌরগা মানা করি হায়রৈ “ঐখোয়না চংপা লম্বীতুকী ময়ামস্তদা থোং অমা লৈরম্মে। থোং অখুবা মপা থিপনি ঐনা মখা পাংনা চংপতো চোংদুনা লাহোককে খন।”

ইবোপিশক “কদায়দৈ নঙনা চংলিবা মায়কৈ অদোমদি লৈরোইএ অখুবদি অরাং লোমদা লৈহৌরগা। ঐনা লাউবা নঙবু তাদবরাও?”

“কদায়দৈ তাকতগে নুংশিংনা নুংশিং কল্লিবা। নুংশিংকী উ উ মখোলতমক তায়। মীগী খোঞ্জেলদি তাতেবো।”

অসুন্না পুংখায়মুক খর হেন্না লম্বী ওল্লৈ হায়দুনা মতম মাঙহল্লৈ। থোংলুন হল্পক্রেবদা ঐখোয় অহম অমুক জিব কাখৎতুনা খৌদুনা লাক্রে। খরা চংলগা থোংলুনা হৌনা লাউরকই “তাইশক সিতা লফু য়ান্না হৌবা মফম অমা লৈরে। গাড়ী খান্নো মসি য়ান্নসি।”

মানা লাউবা অদুদা ডাইভর গাড়ী খান্নী। মখোয় অনী গাড়ীদৈ কুমথখি থাঙ পায়দুনা। চংখি লফু য়ানবা। খর চংলগা মখোয় অনী লফু য়ান্ননা হল্পক্রে। ঐনা করি তৌরে হায়না হংবদা খুল্লকই “থোংলুননা হায়ববু লৌবা য়াবা রা নস্তেদা। মফমদুদা চঙদুনা লফু য়ান্নুবদি হায়রন্না। লেপফম লৈতে লৈরাই য়ান্না ওম্বী চঙদুনা লফু য়ানবা য়ারোই। আ মখাদা হৌবগা মথস্তা য়েংবদা ফজবা জাংনি। লফুশিংদো অচৌবা ওস্তনি।” ডাইভরনা খুমলকই।

থোংলুননা “ঐতিয়াম ফচনা উপতুতা হায়পনি। মথংততি শোয়তনা য়ান্নসি। ইপা ইপুই পাউরৌ অমা লৈপতাইনৈ অহমলক য়েংপা হায়না। হস্তক্তি অহমলক শুতৌরি। নত্রাও। অহমলক শুপততি শোয়তনা য়ান্ননিতা।” ঐনা থোংলুন নঙসি মথোঙ কয়া

চাদেনে। গাড়ী ধীরে খেঙছনি মতং মতং পনবদা। অদৈ ঐখোয়গী গাড়ী অমুক ধৌদুনা লাক্লে।

ঐখোয়গী লমথুংফম তান্না গাড়ীদু খৌরি চেল্লি লেপ্পা লৈতা। তারকই গ্রোং গ্রাং গোদোক হায়বা মখোল অমা। হন্না য়েংঙি কৈসু উদে। ওকশিংদু করম তৌরিগে য়েংসি হায়দুনা গাড়ী খাম্বী। কোহিমাদৈ খরা চংলগা ডিমাপুর যৌগদবু বাংলিঙে মরক্তা তুরেল লৈরায় য়াম ওম্বা লম্বীসু খর খুরপ তৌবা মপা অদুবাইদনি। অরাপ্পদা তুরেলগী ঈশিংসু লুনা লিরি চেনবসু উই। গাড়ীদু খাম্বগা ঐখোয় কুমথৈ। য়েংঙি ওক অনীদুদা। গাড়ীনা অতোঙ অকুৎতা শুবা অদুগা লমশাং লাকপা অদুগা অনী অদু পাদুনা ওক অমদি পুন্নিবদু নাছোক্লে। ট্রেইলর মনাক্তা চঙশিল্লিবদা ওক অমা চোংথদুনা চেনত্বে। ড্রাইভরগা থোংলুনগা ওক নাছোক্লে ওক চেনত্বে থংলো থংলো হায়দুনা কোয়তান তাম্লে।

মখোয় অনীনা তান্নবদা ওক অদু তুরেলদুগী তোৰ্কানলোমদা চেনত্বে। ড্রাইভরনা পায়দুনা লৈরল্লিবা শিংবৈ অদুদৈ শিংগাইবাক অটৌবা অমা ফৈনা লংখি। ওক অদু খুদুংগী মখোঙ নামদা পাল্পে মদুনা পান্দুনা খর চেল্লম্বগা মখাদা ওছত্বে। করি উপায় তৌগনি? লৈরাই অদুসু ফকলাংগুম চপ ওমই তোৰ্কান্দা ফমদুনা ঐখোয় অহম বা তানরি। করল্লা লৌখৎসিগে হায়দুনা। ওক অদো চেনবা ওমদ্রে মখোঙ নামা তেব্ববনি। লোকখাদা ঈশিং ময়াদা কুন্দুনা লৈরি।

থোংলুননা হায়রকই “মানা চেনবা মফমতো চীংয়া ওইরম্মতি ফতবা। চীংয়াততি লাক্কা ফাবা ওল্লমনি হায়পা। মসি তাইশক্কা ঐকা ঐখোয় অনী চঙলতি মনীংতা অমা মকোক্তা অমা পায়রতি থাংবা ওমকনি। অতুতা লৈরায় অসি কাখৎপতি ওল্লোই। য়াপসু য়ারোইনে।”

পুংখায়মুক ওইরগদ্রা ঐখোয়না ওক লৌখৎপৈ মরমদা নৈনবদো। থোংলুননা হায়রকই — “ইচে পুথি অমা লৈরে।”

“করি পুথি?”

তাইশক্কা ঐখোয় খৌরী অশাংবা অমা পুরকপতাই?”

“পুরকইনে করিগীনে?”

“অতু ওইরদি, য়েংঙো, আটৈসে উরবরা মসিতা কুমথরবা, খরতি লাপ্পিকো। লাপচসনু। কুইরোই মসিদা চংপা। মসিকী লম্বীসিতা ঐ চংলকে অতুকা তুরেল খোঙনুং ইনতুনা লাক্লেগে ওকসিকি মনাক য়োনপা। খৌরী অতেনপতুনা ওক অমসি কন্না পুন্দুনা থম্মসি। খৌরি অশাংবতো অতু ওক মপা অসিদা থাথরকও। ঐনা চেৎনা মখোঙ মরীসি

পুনসিল্লমকে। অতুকা কোইনা লমপীসিতা অমুক সি য়োনা লাক্কে। অতুতৈদি ইচেকা, তাইশক্কা, ঐকা ঐথোয় অহম চঙদুনা ওকসি লায়না চিংখৎপা ঙমনি।”

ইবোপিশকনা “ফেনে ইচে, থোংলুননা হায়বসি তৌদুনা য়েংঙসিনে।”

ঐসু ফরে হায়দুনা য়ারে। থোংলুন পুথি ফৈ হায়দুনা থাগৎলি। থোংলুন চৎয়ে। ওক মনাক য়ৌয়ে। ইবোপিশকনা থৌরি মচিন অমা থাদয়ে। মচিন অমনা মানা পায়হৌরে। ওক অদো য়াম চেৎনা পুন্সলে। থোংলুন হল্পক্কে। ঐথোয় ইনাক য়ৌরক্কে। ঐথোয় অহম চঙদুনা হো হায়য়ো লাউনা বানা চিংখৎলে। উচিন নাচিল্লা ওঙ্কু মথক য়ৌরক্কে। ঐথোয় ওঙ্কু চিংখৎপদা বাবনা তপ তায়। ঙহাক পোৎথারবা তুংদা চৎলসি হায়নরে।

থোংলুননা “ইচে ঙসিগী ওক চিংখৎপৈ কুমহৈ অসিতি শুমাঙ লীলাতৈ হেন্না নুংঙাই। য়েংবিনবা ভাপোক লৈতপৈ রাতনি। ইহে লফু য়ানপতি ঐথোয় কাউথোকলুরেতনা। ঐনা ঙসাই ওক চিংখৎপৈ চৎলুবা লমপীতো অতুতা লফু ফজ ফজরবা হাওতৌবা হৌহৌই। তাইশক লাকও য়াল্লুরসি।”

অসুমা থোংলুনা ইবোপিশকনা চৎয়ে। লফু ১০ মুক হেন্না য়ানদুন পুরকলে। লফু সুক য়ান্সসিদি কৈদৌননি। চাবসু ঙম্মোইদবদা। মথোয় অনীনা য়ুমদসু খর পুরগা লোইরে চীংগী লফুদি হাওবনি। মসি হায়দুনা ট্রেইলরদু থনকোক তৌনা লফুশিংদু হাপচিল্পে। ওক্কা নাকন অমদা লফুনা নাকন অমদা হাপ ঐথোয়গী জিব ডিমাপুর তম থৌরক্কে। ঐথোয় অহল্লা ওক চিংখৎপৈ দৃশ্য অদু নীংশিং নীংশিং থিং থিং নোকলি গাড়ী মনুংদা।

ডিমাপুর য়ৌরে। কবুই খুল মচা অমা লৈবদুদা চঙলে। মহোয়বু ওঙ্কু থোংহল্লো। লস্বীদৈ য়াল্লকপা লফুদু ইরোলহল্লো। ট্রাইবেল নুপী ময়ামদু চাকলুক লাকৌই ফজনা থাদুনা পরেং শানা পীজরে। চাক ইনশাং য়েনবা ঐসু য়াওনা য়েল্লি। অওক ওক্তা হংদুনা মপুক থল্লা পীজরে। চাবা লোইরবদা নুপী ময়ামদুনা হায় — ওজানি ঐথোয় নঙকা লোয়নতুনা চৎলল্পপতি ফকতবা। নোংমৈতি নঙকা চৎসিকো। নঙ পুনসীথোকো। ঈশ্বরনা নঙপু চানপিসনুকো

তাং ১৮/৯/৯৬ ইং

লমলৈমনা লমথোকপা

লমলৈমা লমথোকপা হায়বসি লৈশাবী লাইগুরু অনীগী বারীনি। লমলৈমা অমসুং নোংথাংলৈমা অনী অসি চান্নরবা মরুপনি। লমলৈমানা নোংথাংলৈমদৈ থা ৮ হল্লি। মরম অদুনা নোংথাংলৈমনা লমলৈমাদা ইচেম্মা হায়না মিল্লেই।

নোংমা মথোয় অনী অমুক পুং ১০ তাবৈ অদুৰাইদা ময়ুম ময়ুমদৈ থোরজুনা মথোয় অনীগী উন্নফমদা উনরে। ঝাইরম্বন্দ পাংনা মথোয় অনী রিক্সো অমা তোংদুনা লাকই। বাজার চঙদ্রিঙদা কুমথে। তোংলকপা রিক্সো অদু থাদোকখি। অদুগা যান্না চীং লেন্না কাইদা লোইরোই চঙখি মীরোল লোনবনা ফম্বা দোকান অমদা। দোকান মপু কোইজোম্বা অদুদা লমলৈমনা তপ্পা মোং হাদনা হায়জরুই “বাবু! য়ারদি টেলিফোন অমুক্তা পায়জগেবা।”

ময়াং কোইজোম্বা অদুসু নুপী অনী অদু উবদা ইপা পাখৎনা “ইবেম্মা য়াবনি য়ানি” হায়দুনা ফোন থাংদোজুনা পী। ফোন তৌহল্লি। অফিসার অমদা মহোয়না ফোন তৌবা মতমদা গাঙখিবা বা তাহৌবা মীওই অমনা তম্মী অসুন্ন :

“হ্যালো! হ্যালো! পায়বিরিদুবু তামো অফিসার নত্রাও?”

“মাম্মে। কনানো?”

“খোন ঋঙবিদ্রবরাও? ঐ লমলৈমনে। তামোনা নহান তাকপীবদো ঐখোয় যাজরে। নোংথাংলৈমসু যারে। হন্দকী নোংমাইজীং অসিদা চংলসে। পূর্নিমাসু থোকএ। যাম ফবা নুমিংনে। মহাদেবনা শোয়দনা চানবিগনিয়ৈ। ঙাইখো তামো বা অমতা হংগে তাক্কদরা?”

“কৈনো ইচলনা হংববু করি তাকতনি। ঋঙববু ওইরদি তাক্কনিনা কৈনো।”

“অদো শোয়দনা তাকথোক্কনি হায়না লাই শোনবিয়ো। রাশকপীয়ো।”

“সত্য সত্যনা সাখী। যাররা?”

“য়ারে যারে। হংঙগেকো।”

“হংঙো থীল্লবনিনে।”

“তামো শাউদি শাউনুকো।”

“কৈ শাউদোইবা।”

“তামো আউট পোস্টতা বিষ্ণুপুর, খৌবাল, উঞ্চল, মোরে, শুগনুনচিংবদা তাবীরমত্রাও?”

“তারম্মীবনে। অদুত নঙে চিংগী আউট পোস্ট মথৈ ঐনা তারমদবু যাওদেদা।”

“হৈরোক অমদি নিংথৌখোংদা সাটিফিকেট অমমম থনমাম্মে। মীনা হায়নৈএ। ফৈনে অদুবো কৈদৌগে তামোহোয়গী শাগৈ চাউনবনে। ভোটকা লেপ্পদি তামো কাবা শোয়দে।”

“ফোন্দা রাফমসি ঙাঙনবা ফজদ্রে। হয়েং নোংমাইজীং নুমিংতা মোন্দুম মহাদেবগী চীংমায়দা ফল্লগা ঙাঙনরসে মদুদা চমথোক্করসে করি হায়গে?”

“তামো শাউরমাম্মে। ফোন থমজরগে।”

ফোন থমম্মে। বারী শাবা তোকম্মে।

নোংমা অমনা মচিন মনাও বারী শাই। মখোয় অনী করি তৌসিগে হায়বদু তাম্মে। মদুগী মমাঙদা মখোয় অনী দোকান ফম্বা কুইজিবা নহা পাখং মচা অমৈদা ফোন তৌক্কাই।

নোংথাং — ইচেম্মা! ঐখোয় অনীনা ফোন তৌবা চঙইসি দোকান মশীং শুরেনে।

লম — শুবত নঙেয়ে ৫/৬ রক শুবা মফমফাও যাওরবনে।

নোংথাং — হৌজিক ইকোন কোনবদা ফোন তৌবা মফমদো নহাদো পাখংদো

পান দোকান ফরা কুইজিঙাংনি। পুংখায়মুক ফোন তৌবদা কৈমতা হায়রজিঙো।

লম — করিগী হায়রুনি হায়গে। হায়রকপদি হায়রুনা পানা কা মতম অমমম ঐখোয় অনীদা লাম্বকইদু উদ্রাও ?

নোংথাং — অদুবুদি নহানিনা কলেজা তৌরিজাংনি।

লম — মদুগুন্না মফম থি থিদুনা চঙগদবনে অদুগা ফোন তৌদৌবা। খঙেঙেননা।

নোংথাং — ওইখো ইচেম্মা! হন্দক মরক ঐখোয়না ফোন তৌগে চঙলুবা দোকান খুদিংমক দারী কাখংত্রিঙেদা হেঙা ফোন যাদে হায়রকইসিবু করিগীনো হায়নি?

লম — করি ওইনি, ইচিন ইনাওনা তৌরিবা কারবারসে খঙলজুনা তৌরিনিনা।

নোংথাং — ইচেম্মা ঐনা ওকলিদি মহোয় অয়ান্না নুপী লৈতে হায়দুনা ঐখোয়দা নমখাক তৌরগা কোয়রমলিবা অদুনি। নুপা হায় জাংসে মচিন থীখ জাংনি। মহোয়বু থাজরু যাপোং নন্তেয়ে।

লম — থাজরুবে বা নন্তেয়ে। তানজা য়েংলিবনে ইবেম্মা। চহীদি গাডীনা চিং লেদো। চুক শাবা হায়দুসু পামদেদো। হয়েংদেদি ঐখোয় পোলিসি অমা তৌরসি।

নোংথাং — করি পোলিসি অমা লৈরিগে?

লম — খুন্সজা চঙলগা খঙনা চাম্বা ফোন লৈবা থিরসি। অদুগা সিনেমা হোলগী প্রোপাইতর, হোটেল অচৌবা ম্যানেজর খল্লগা ফোন তৌদুনা লাইবক চাং য়েং লসি। খোই থা থাদুনা চোপলসি। ওা থুরগা থুরে থুদ্রগা থুদ্রে। অফিসারদি অমস্তা থুদ্রেদনা। লাইবকনি কমদৌনি।

নোংথাং — ফরে ইচেম্মা। ইচেম্মনা হায়বদুদা অমুক চাং য়েংবা হায়দুনি।

অসুন্না বারেপ তানরগা ময়ুম মায়কৈ পাংলকখি। হল্লকপদা বারী শার শারদুনা চংখি। বারীদি অসিনি মহোয় নুপা হায়বা জাং অসি অঙকপনি। পোস্টিং তাবা মফম খুদিংগী নুপী অমমম মচা অমা অনী থনম্মী। সুম তৌবসে থানানা থিং মহেঙ্গে। হায়রুসু পাউ লৌননবা তৌরিনি। মদুদা শোইখিদুনা তৌরিনি হেঙা মহায়বা। মহোয়গা য়েংনরুবদদি মহোয় অনিনা তৌরিসি কৈসু লৈতেসে। মসিনি মখোয় অনীনা বারী শাখিবসি। মহোয় অনী বারী শা শাদুনা লাকপনা যৌরদুনা ময়ুম ময়ুমদা হাইজিন্নে।

মহোয় অনী ময়ুম ময়ুমদৈ থোরকৈ কেনা কেনা। অফিস অমদি স্কুল কানবা মতমদঙাক। নুমিং খুদিংগী লেপতনা লমজাউদা চংপা উবদা মরুপ মপাংশিনা হংগি। মিঙতা য়েংল য়েংলগা পাউখুম পী। পাখং লৈশাশিনা হংলগা কলেজ কারিনি হায়।

পান দোকান ফরা ময়াং মচাশিংদনা মহোয় পুলিস অফিসারনি হয়। থানা যৌরগা ফি হোংদোজুনা এরোদ্রোম চৎকদৌরিনি। এয়ার ফিলদা দুটি তায় হায়জিল্লি। পানা মতপ মরী পীয়ু। অনীনা হৌজিক চাখিনবনি অনীমনা যোমশিল্লু হোরেন আদা চানবা পুথিগে। থানানি হায়দুনা কিবোই খঙবোই ময়াং নুপা মচা অদুনা পানদু তনতপ তপদুনা থুনা পী। অদুগা মখুং লোমদুনা বাবুনি ওসিদি পৈশা লৌজররোই থাখীরম্মনু হায়জৈ। মদু তারগা লমলৈমনা হায়খি, “ইবুঙো মীঙোন্দদি পংপি পীথোকনুকো সুম্মা। ঐখোয়দা পীজববুদি মাঙবা লৈরোইদা” হায়রম্মগা চৎখি।

নোংথাং — ইচেম্মা! ওসিদি খুলামখাম ফৈকো!

লম — নোংমা নোংমৈ থোকঅবা হায়দুনি। (নোজুনা খুন্নি)

মহোয় অনী সিং এণ্ড কো মপাদা লেপতুনা লৈরি। থাউ হাঙ্গা লাকপা মী য়েংলিবনি চাঙ্ক লৌদৌগী। অফিসার অমা জিব গাড়ী অমদা লাকই থাউ হাঙ্গা। হেক উবদা:

লম — হাইমা তামো কদোমদা? কুইনা উরুদ্রোদা।

অফি — ঐসু লেপ্তী অনিসি মানত্রেদা হায়না য়েংলিবনিনে। আঃ চীং অরাপ্পদা পোস্টিং তারদুনা স্বাইদা উদ্রিনে। হৌজিকপু ইবেম্মহোই কদায়দা লেঙবিদৌরিনো?

লম — ইউনিভার্সিটিদনে। বস ওইজরিবা।

অফি — লম্বী থোকলে। ঐ সুগনু যৌদৌরিনি। ঐ দ্রোপ তৌজরমগে।

নোং — ঐনা হায়দুনি। খুলাম খাম ফৈ মঙ্গল ওইনি হায়জবদো।

অফি — (গাড়ী মনুংদা) ইবেম্মা অনীবু ইউনিভার্সিটিদা কৈদৌবনো?

লম — তামোহোয়না থওইবিদ্রবা অদুদা মখা তমথবনা ফরে হায়দুনা পিএচডি তৌজরিবা।

অফি — অদুনা ফৈনে। য়াম ফত্রবা বানিনা অদুদি।

লম — তামোহোয়দদি ফবা। লাক্সরিবা ঐখোয়দদি বারিবা।

ইউনিভার্সিটি মপা যৌরবদা লমলৈমা অমদি নোংথাংলৈমা অনীদো জিব গাড়ীদে কুমহৌরে। মখোয় অনী কদোম পাংসিগে করি তৌসিগে খম্মরি।

গাড়ী মনুংদা গাড়ী খৌনা খৌনা অফিসারগী গাড়ী তোংলিবশিংদুই মরক্কে অমনা “স্যার হৌজিকী নুপী অনীদুবু ওঝা ওইরিব্রা? করি তৌরিগে? মহোয় অনী ওকথা হেক থানদে। অদুগা ইম্ফালগী মফম অয়াবদা য়াম তোয়না উইনে।” হায়না হং লকই।

অফি — কৈসু তৌদে। মহোয় অনীগী থবক্তি চংলিদুনা লোইরে। ঐসু মহোয়

অনীসী লাংদা থুরুদুনা অরাপ অরান্গদা লৈবা লাই মশীং শুনা থুরুল্লবনিনে। শেলসু য়াম তিংথ্রাপোংনি। করিনোনে ঐ পুংকোক হেক কোকহৌবনিনে। চীং অরান্গা মফমদা পোস্টিং তাবদৈ উচিন নাচিল্লা নাছোকহৌরিনে।

“অদুদি মহোয় অনীসি লাম্মে থানবী হায়দু ওইতারে।”

“মদুই মিংখোলদুমক চপচারবনি।”

শোমদা লমলৈমনা নোংথাংলৈমগা অনীদো ওটোরিস্কো অমা ফাদুনা তোং খংখরে। সিনেমা হোলগী মপাদা খামহল্লে। ওটোরিস্কো বালা অদুনা ভারা পীরো হায়বদা লমলৈমানা :

লম — য়েংঙো ড্রাইভর বাবু হৌজিক পুং ১ তারেদনা। ঐখোয় সিনেমা য়েং গদৌরিনি। পুং ৪ তারমদাইদা সিনেমা সো শোয়দনা লৌগিনি। মরমদি পুং ৪ তাবদুমক অমা হৌগদৌরিনি হায়বা। অদুনা নঙ পুং ৪ হেক তাবদা হোলসিদা যৌরকও। ঐখোয়বু য়ুমফাও খর থিনবিরম্মু। শোয়বা য়াদেকো। ভারা হোয়েন পুমা পীরগেকো। হান্না পীথোক্লবদি নঙ অমুক হল্লকুরোই হায়বা। শোয়দনা লাকউকো।

অনীদো সি হায়রল্লগা হোল মনুংদা চঙথোকখরে। মশক উখিদরে। ড্রাইভরদু উপায় লৈত্রদুনা ওহাক লেপ শংত্রিক য়েংলল্লগা গাড়ী মমায় ওন থৌ চংখি।

দ্রেস সার্কলদা চঙ লৈমা অনীদো হাইফেং য়েংলম্মী। সিনেমা হৌদৌবা কয়াম ঝাংলি ভাবেক কয়াম তিল্লে হায়বদু। অদৈ মহোয়, অনী ম্যানেজরগী কাদা চঙত্লে। লমলৈমনা ম্যানেজরদা হংঙি :

লম — তামো! ঐখোয়গী তামো প্রোদুসার যৌরকত্রি। হৌজিক হৌজিকমক তামোগী হোলদা উৎলিবা ফিলমসিগী প্রোদুসার অনো ঐগী ইবুংনে। লৈববুদি লৈমিমদে ঐদি ইমাগা লৈ। তামোনা লাকউ হায়রমদুনা লাকইনে।

ম্যানে — প্রোদুসার সাহেবতি নুংথিল নুমিদাংঝাইরমদা শো লৌইবা মতমদা লাক্কনি। হৌজিক্তি যৌরকখিরোই।

লম — লৈমিমদবদুদা পাউ ফাওনদদুনা তৌরিনি।

নোং — ইচেস্মা অদুদি কমদৌনি? হল্লদ্রা ঐখোয়বো?

ম্যানে — চুন্না উনবৈ ঝারা? নত্রগা সিনেমা য়েংবৈরা?

লম — তামো! ইকাইজৈদা হায়দোক্কদবা। নোংমা য়েংজরগে।

নোং — তামো সে সিনিমা নহাল ফিল্ম রিলিজ তৌবা নুমিত্তা ঐখোয় তামোনা কার্দ থারকপা জাংনি। অদুদা অনাবা অমা য়াওদুনা য়েংবা ওমহৌদ্রবা। নোংমা হেস্কা লাকউ অদুগা য়েংলো হায়বা। অদুদা লাকচবনে।

ম্যান — লাক্সগা য়েংদনা হিল্লি হায়রাও ? লাকউ চংসি ঐগা লোয়ননা ।

মহোয় অনীদো ম্যানেজরগা লোয়ননা চঙথে হোল মনুংদা । দ্রেস সারকলদা ফমদুনা সিনেমা য়েংথে । ম্যানেজরনা হায়রম্মী সিনেমা লোয়রগা মাগী কাদা চঙলকউ চা নুং থরুবা হায়দুনা ।

মহোয় সিনেমা লোয়রবা মতুংদা ম্যানেজরগী কাদা চঙলে । চা থকলে অথুম অহাও ফজনা চারে । মহোয়না ফমলিবা কা অদু হোল মমাঙদা চংথোক চংশিন তৌরিবা মীশিং অমদি গাডীনচিংবা ময়েক শেংনা লোইমক উবা ফংঙি । নোংথাংলৈমানা লোম্মা লমলৈমগী নাকাংদা হায় ।

নোং — ইচেম্মা ! ওসাই ঐখোয়না থাদোকখিবা ওটোরিক্সো বালাদু ঙাইদুনা লৈরে । ঐখোয়বু ঙাইবা ওইরমনি ।

লম — (অদুদি কমদৌনি ? লোম্মা হায়বনি ।) ফোঙনা তামো য়াম নুংঙাইজরে । সিনেমােসু য়েংলে । অদুগা চাসু থকতোক্লে করি করি য়াম চারে । পীজনীং পীজমাক্সে হাওথে । অদো চাথোক্লেবনিনা অমুক য়ৌজম্মগেনে ।

হায়রম্মগা অনীদো থোকথে । মনীংলোমদা মপান থোকপা শারদুনা চঙথে । মখোয়না মনীংলোমদা থোকথিবৈ মরমদি ওশাই মহোয়না ভারী পীখিদবা ওটোরিক্সো বালী অদৈ নাথোকপা য়ানবনি । মপান থোকপা শারদুনা পুংখায়মুক খর হেন্না লৈথোক্লে ।

ওটোরিক্সো থোঁবা নুপা অদু ঙাইমথে ঙাইরগা থোরকমন্দ্রবা অদুদা হোল মনুংদা অমুক্তংদি চঙদুনা য়েংলুগে হায়দুনা হোলদা চঙখি । কনাসু লৈরমদ্রে । ওস্তোকা থীনা মীনমলমথেদা । লাকচথেদা । নুপীমচানবো । খঙঙেইদ্রদো । হায়রগা গাডীদু মমায় ওন থোঁখি । গাডীদু চংথুবা মতুংদা অনীদু থোরজুনা চংখি ।

নোংমনা হোটেল অমদা চঙই । রিসেপসনিস্টতা ম্যানেজর কদাইদা লৈ অমুক্তা উনজগে হায় । ম্যানেজরদি মহোয় অনী উবদৈ লোংথবনি । লৈতে হায়মুকো হায়রম্মগা ।

লম — নোংথাংলৈমা নঙসু তারিবা নত্রাও ? তামোগা ঐগা ফোন্দা বারী শান্নবদো । লৈরমগে লাকউ হায়রগা ।

রি — হৌজিক্তা থোকখিবনি । সেক্রেটারিয়েটতা সেক্রেটারী সাহেবনা কৌবা ওইরমাক্সে ।

ঙহাক ঙাইরসি হায়দুনা মহোয় অনী চাফম কা অমদা চঙথে । বেতর কৌদুনা অহাও অহাওবা মমল য়ান্বা অচাপোং মপুক থম্মা চাথোক্লে । বিয়ারর বিল পুদুনা চঙলকই । লুপা ১৫৭ তারম্মী । বিলদু উবদা নোংথাংলৈমনা কমদৌনিসিদি হায়না হংঙি লমলৈমাদা । লমলৈমানা মা থোকপা তৌগে হায় ।

লম — হায় বোয়। বিলসি ঐনা পীরম্মী হায়দুনা ম্যানেজর সাহেবত
হায়মুকো। সে।

বোয় — ম্যানেজরনা হংলগা কানি হায়জৌগে?

লম — কদায় বিলদো ঐণ্ডোনদা অমুক্তা পীরকথো। নহোয় বাদনবা ইরমগে।

বিলগী মনমদা এপ্রিল ফুল হায়না ইরম্মগা বোয়দুনা পীরম্মী। হেক পীরগা মহোয়
অনীদু থুনা থোকখি। মশক উষিদি। ম্যানেজর অদু মহোয় চংত্রবা অদুদা লোৎপদৈ
থোরক্কে “হরে হরে ঔকত্বেদকো অনীসে” হায়রগা মকোক পায়দুনা লৈহৌই।

মহোয় লৈশাবী অনীসিনা পাঙথোক্লিবা থবক খরতনি ঐনা খুদম ওইনা
পনজরিসি। খরা অসিদৈ মহোয়সি করম্মা মীতানো হায়বদো খাই তরানা ভাব
তাবিরম্মগনি। মথজ্জসু পনজত্বে অনীসি চীহ ৩৪/৩৫ গী লেঙ্গানি। ইনাক খুঙ্গসু খুঙ্গসু
তোনানবা অঙাংদি মইহে মশিং তম্বদা খরা নাছোক্লি। মাথাসু কয়া পাঙদা জাংনি।
মেত্রিক্তা ৪/৫ রক হম্মা থারবা ফাওবা লাছোকপা ওমদ্রবা মীতানি। শক্তা কা হেম্মা
ফজবসু থোজ্জে। মইহে মশিংদা লম য়ৌনসু হৈত্বে। চহীসু হাইফেৎ লৈশিল্লে। নুপীগী
শীংথানবা য়াবা ওনসু চেত্বে। নুপী মানবী মমাম্মবী অতৈওম নুপা অফবদসু রাইথংবা
পাম্মী। মদুসু ফংত্বে। অদুদা লম থোক্কেজ্জনা সেকেন্দ হেন্দ য়েংলকপনি থিরকপনি। ট্রাই
ফনা য়ান্না তৌবনি মদুদসু সেকেন্দ হেন্দ ফাও ফংখিদি।

লমলৈমা অমদি নোংথাংলৈমা অনীগী মিং “লৈশাবী লাইগুরু লমথোকপী”
হায়না খাইনা খঙনৈ। কনাওম্বনা হেলোই মচিন মনাও হায়নসু কৌনৈ। উরগা ও মজ্জ
লনি হায়না চেট্টৈ থেংনদনবা।

অহল চহী ৫০ গী মথক্কী মীওই অনীখক্কা বারী শার শারদুনা চংলি
লমজাওদা। অনীদুই মরঐত্তে অমনা হংঙি —

১ বা অহল — ইতাও লাক্লিবা অনীসিবু কনা কনানো? কনাই মচানো?

২ বা অহল — ইতাও! অনীসিবু ইতাও খঙদ্রিবাও? অমুক্তা উখিদ্দিবরাও?

১ বা অহল — উবুদি য়ান্না উবা। ঐনা মহোয় অনীবু উবসি সোড়ক
লমজাওদা ঙাক উইনে। উমন্দুনা কনাই মচানো হংলিবসিনে। ইতাও খঙঙমদ্রা
হায়দুনা।

২ বা অহল — অনিসিনিদনা ময়ান্না হায়নরিবা লৈশাবী লাইগুরু লমথোকপী
হায়বদো। মহোয় অনীগী অতোপ্পা মমিং অমনা লমলৈমা হায়নসু খঙনৈ।

১ বা অহল — হরে হরে। অঙকপনিকো। থায়নদি লাই হরাওবদা লম
থোকপা হায়না থোক্লরম্মী। হৌজিকসু থোক্লরি। মসি নত্তবা অমুক লৈশাবীশিংগী

মরন্তে ময়াম অমা লম থোব্বববকো। ইতাও খণ্ডদ্বৈদা তৌরিসে। যুগসে
যুক্তা অমা তৌরেনে।

২ বা অহল — ইতাও নুপীনা সি যৌরসিনদি নুপাদি কমদৌরমনি? হীরম খুদিং
দা নুপীদৈদি নুপানা শব্বক ১০ হেল্লিনিদো।

তাং ১৯/৯/৯৬ ইং

ইপল তোল্পিশকী পেঙ্গন লীলা

ইপল তোল্পিশক চহী ৭৩ শুরে। থবক্তগী পোৎথাবা চহী ১৫ হায়রক্কে। অদুবু পেঙ্গনগী তলবতি ফংবা কুইদ্রি। পেঙ্গনগী লীলাদুনি লীজগদৌরিসি।

ইপল অহানবদা হায় স্কুল অমদা চহী ৯ থা ৬ ওবা অমা ওইনা থবক তৌরস্মী। ইউ পি এস সিনা মহাকপু কমিস্নর ওইনবা খল্লকই। চহী ২৭ চুপ্পা মহাক কমিস্নর ওইরস্মী। ইপল তোল্পিশক তুররিংবা মীওইনি। মশাগী থোইনা খন্দবা মীতানি। পেঙ্গনগী বা মহাক থোইনা খল্লদে। হেস্তা ফংজগনি খল্লস্মী। মানা স্কুলদা ওবা ওইরিঙেগী সার্ভিস বুক মাঙথ্রে। থিবা ফংদ্রে। মদুনা মরম ওইদুনা ইপল পেঙ্গন লৌবা যাদ্রে। সার্ভিস বুক শেমগৎপীয়ু হায়না মরী লৈনবা অফিসকী মীওইশিংদা হায়জরুই। তৌজগেদি হায়বিরকই। অদুবু কনা অমতনা থৌওইনা তৌবীদ্রে। হেক হায়রুবা মতমদ মচিন মইখৈদি স্যারগী থবকপু ঐখোয়না তৌদনা কনানা তৌগদগে। ঐ শোয়দনা তৌজরক্কে হায়রস্বা মী পুন্সমক অনীরক হন্না মশক উখিদি। অসুন্না চহী ১০ রোম হৌজিনথ্রবা ফাওবা ইপলগী সার্ভিস বুক শেমগৎত্রি।

কমিসনর ওইরিঙে মতমদদি মীগী মী ঙাঙা ঙাইরম্মী। ইনশাং নাপী, ঙা কৈথেলদৈ লৈরমদে। মীনা কংলবা ময়ামদুনা লেম পানা ওকলম্মী। চাবা ঙমদদুনা লৈকাইগী মীদফাও য়েংছোজুনা পীরম্মী। মী, ঙা চাক, ইনশাং নাপী মরাঙ য়াম কায়রম্মী। মতম অদুদা ফম হাঙ্গদা, হোংদোক হোংজিন তৌবদা পৈশা পীজনরমদে। পৈশাই মছং পোৎওইনা পীনরম্মী। ইপল তোঙ্গপীশকী পোৎ খুংচাগা খাইগী খুংচাগদি খর খেঁমৈ। খাইনা ফম হাঙ্গা হাপতবা পংলৌদা লৌশিম্মী। ইপলগীদি মদু নঙে। ফম হাপতবা মতুংদা তৌবিমল উৎলকপা মইখনি ইপলনা চাজরিবা লৌজরিবা। মতম অমদা মীনা চীক্লা চায়নবা ঙমলমদ্রবা ইমুং হৌজিক্তি হয়িং ফাওবা পাইরখিদ্ৰে। ইংখোল অদো উন রাইমুক চীকত্রে। মাঙ্গোলদা ফমফক্তা ফমদুনা খুকউ পুন রাখল তৌরি। মাগী হৌখ্র পুজী ইতিহাস নীংশিং নীংশিং।

নোংমা অসুন্না ফল্লিঙেদা নুপা অমা লাকই। নুপাদুনা ইপল তোঙ্গপিশক্তা স্যার হায়না কোই। য়েংথোকখিবদা উরুদুনা :

ইপ — ইবুংঙো ইবুংঙোবু ঐনা কমিসনর ওইরিঙেদা ফম হাপখিবা ইবুংঙো থানিল নত্রনে ?

থা — মানি স্যার। স্যারবু অমুক্তং উনজগে হায়দুনা।

ইপ — ইবুংঙো নঙ মঙাইরে ঐবু নীংশিংবিরকইসি। কাখৎলকউ মথক্তা ফম্মো।

ইচিন ইনাউ ঙহাঙা বারী শাখিসি হায়বু মতম য়ারিবা ?

থা — স্যার উনজরগে হায়দুনা ঙসি নোংমা পুরা কাইথোকচরকঅবনি। মতম শাং না চহী ৭/৮ গী বাকী শিকি লাকখৎতুনা বারী শারগে লাকচরিবনি। স্যারনা ঐবু মী অমা ওইনবা শেঙ্গীরকপনি। ঐ কাউজদে। পেলন ফংলবা তুংসিদদি মী অমতা স্যারগীসিদা মোংলররিরোইনে।

ইপ — তাইবং হৌনশানিনে। ইয়াস্বা কনাদসু বারৌদে।

থা — ঐদি নহাল মইখ মণিপুরগী মপান্দা পোস্টিং তারুদুনা তৌবনি। অদুনা স্যারনা থবক্তগী পোংথান্ববা মতুংদা নোংমতা হংবা ঙম্মদ্রিসিনি।

ইপ — ঙসি লেঙঙইসিনা মপেঙ্গে ইয়াস্বা। ইবুংঙো লৈবাক্তা ফক থাদুনা ফস্বদু খোঙগ্রাও শেংপনিনা কয়া নুংঙাইরম্মোইনে।

থা — এ য়াম নুংঙাইজৈ।

ইপ — ইবুংঙো সাহেব সুম তৌবা জাংনি। ঐনা থবক তৌরকপা চহী ৩৫/৩৬ অসি চৌকিদা ফম টেবলদা থবক শু, চৎলে জীব, কারনা ঙাক চংলিদো। থবক তৌরিঙে মতমদা থবকী খুদোংচানবা অদুম শেং চারকই। থবকৈ

পোৎথারবা মতম অসিদদি ইপানাৎ ইপুনাৎ পুমথা থাদোকপদি চুমদে হায়দুনা
ইয়াস্বা চৌকী টেবলগী মছৎতা ফক আরোনবা থাদুনা ফমলিসিনি। ইবুংঙো
ফল্লবসু ফক থারিসিনি।

থা — যান্না ফবা বানি। অদো স্যারগী পেঙ্গনবু কয়ামুক ফংবগে?

ইপ — করিনো ইবুংঙো পেঙ্গনগী বাদি থাপত্বেদা। থবত্বে পোৎথাবদনি পেঙ্গনগী
তলবতি ফংদ্রিনে ইয়াস্বা।

থা — করিনো স্যার হায়বিরিসিবো?

ইপল তোল্পপিশক্সা থোকথিবা থৌদোক পুন্নমক মথংশিৎনা লী থানিলদা।
থানিলনা ইপলগী বারীদু তারগা, ইপল তোল্পপিশক্সী থবক চঙবা তারিক চহী ওঝাদৈ
কমিসনর কাথিবা, পেঙ্গন ফংবা চহী থা তারিক শুনা ইদুনা পুথি। থানিলনা মী নেজুনা
সার্ভিস বুক শেমগৎহল্লি। অহানবা নেকপা নুপাদু সার্ভিস বুদ্ধু শেয়া হৌগৎলন্নগা
শিদোকত্বে। মথংদা অমুক অতোপ্পা মী অমা নেকলে মদুমসু লোইরমদা থবক্তগী
পোৎথাত্বে। ইকোন কোনবদা অফিসারনি এ জি অফিসতা থবক তৌবা মীনি হায়বগুমসু
তৌই। মহারু সার্ভিস বুক অদু শেমগৎপা লোইশিনবিথি। সার্ভিস বুক অসি
শেমগৎপদা চহী ২ রোম চঙথোকত্বে। কুইমনবদুদা থানিল ইকাই ইকাই লাক সার্ভিস
বুক অদো ইপল তোল্পপিশক্সা শিন্নিথি।

শেমগৎপদা চহী ১২ রোম হেন্না চঙত্বেদা সার্ভিস বুক ফংবদা ইপল কয়াম
নুংঙাই। হায়ফম খঙথিদে। ইপলনা হেন্না হরাওরিদি শেল তিংথিদবা অদুনি। ইপলনা
সার্ভিস বুক অদু পুদুনা ইউকেশন পুরিবা সেক্রেটারীগী মফমদা চলি। হায়জক্কাই
মসিমতা এ জি দা খর থাবীয়ু হায়না। সেক্রেটারীনা থারবদি গোৰ্ডনমেট্টনা
থারকপনি হায়না এ জি না ইকাই খুম্বিরক্কনি। থুনা তৌবিরক্কনি। মসিনি ইপল
তোল্পপিশক্সী আশা।

আশা চাউনা লাকচবনি তোল্পপিশক হরাও হরাও। অদুবু মদুগী ওন্না তৈনবদা
সেক্রেটারী সাহেবনা যান্না লায়না “স্যারগী সার্ভিস বুক অসি জেরোন্স অমুত্তং
লৌথোকগীরকউ। মাঙথি তাথিবা থেক্ৰবদি বাননী। জেরোন্স কপি লৌথেক্ৰবা তুংদা
ঐ শোয়দনা এ জি দা থাজথিগে।” অসি হায়রদুনা সেক্রেটারীনা সার্ভিস বুক অদো
তোল্পপিশক্সা হন্দোরকথি।

সেক্রেটারীগীদা চংলুবদু নুমিৎ ৭/৮ হায়জিল্লক্কে। তোল্পপিশক অমুক হেন্না
সেক্রেটারীগী মফমদা চংকে খন্দ্রে। মতম অমদা অফ ফন্ত, অবাৎ অপা খন্নদুনা পীনদুনা
অমনা অমগী মতেং পাংনদুনা থবক তৌমিল্লরকপা অফিসার অমনি সেক্রেটারী অদু।

ইপল তোল্পিশিক ফম খরা চাউনা অদুগা সেক্রেটারী ওইরিবা নুপা অদুনা অফিসারদি ওইরগা খর পীকপা অফিসারনি। অফিসার মচাদু ওইরিঙেদদি যান্না ফরস্বনি শেনজা থুমজা তৌজদবা অচুস্বা চৎপা মীওই ওইনা হৌরকখিবনি। শাখীনা হোংলস্বদুদা ইপল ঙকখি মীওইবৈ হোংখিবা লমচৎ। খল্লি বাফমদু তোল্পিশিক ইনশাং মখোঙ পেংনা পেংনা।

মোধুসুদন তোল্পিশিকী মচম্মা পোকপনি। নোংমা ইপলগীদা লাকই।

মো — মামহন কৈদৌরিগে? ইনশাং মখোঙ শোমলিবরাও?

ইপ — হায় মোধুসুদন কদোমদৈ?

মো — পাউ অমা তাবা অদা লাকইবা।

ইপ — করি পাউ?

মো — নহাল নোংমা চয়োলমুকী মমাঙদা মামহন সেক্রেটারীগীদ চৎলুবরাও?

ইপ — চৎলুইনে। করি তৌরবগে?

মো — সেক্রেটারীনা মামহনবু ব্যবহার তৌবিরজমাক্সে। মায় মচেৎ অমফাও ঙাকপীখিদে হায়না তাবা মদুই নুংঙাইতদুনা লাকইনি। মদুগী বারীদু মামহন চিৎখদনা অমুক্তা নম্মাক্তা লীবীয়ু।

বারী পুন্মমক্স অমস্তা চিৎখদনা তোল্পিশিক মধুসুদনদা লীরে। মধুসুদননা সার্ভিস বুক অদু পুত্রে মহোয়গী ডাইরেক্টরবু থাহনগে হায়দুনা। হৌজিক উচিন নাচিম্মা এ জি গী অফিস যৌত্রে।

এ জি গী অফিসনা অমুক করম তৌরি? একাওন্ট অফিসার (পেঙ্গন) অদুগা মাগী ডিল্লিং এসিস্টেন্ট অদুগা অনী অসিনা ওৎপসি ওৎপসি থা ১১ পুরানি। হোরেল, হয়েং, চয়োল, থা অমা লৈরগা লাকউ অসিনচিৎবা। মমৈথৎদদি তোল্পিশিক মশা চৎতুনা এ জি সাহেব হাকথেংননা উনগে লেপলে। মী থাদুনা হংহনবা তোত্রে।

তোল্পিশিক মশা চৎতুনা এ জি হাকথেংননা উনরে। এ জি দা বারম পুন্মক লীরে। মাগী বারীদু তারগা এ জি না, এ ও (পি) কৌত্রে। মরী লৈনবা চে চাং পুন্মকসু পুরকউ হায়খি।

একাওন্ট অফিসার অদুনা মাগী তুংদা লেপলিবা কেরানী অদুদগী ফাইল অদু লৌরগা এ জি গী মমাঙদা ফাক্তোরগা হায় “মসি কুইসু কুইরে লোইশিনজরগে তৌবনি। অদুদা অফিসার অসিনা হান্না হায়স্কুলগী ওঝা ওইরস্বদু রিজাইন তৌদুনা তোত্রেগা কমিসনর ওইবরা নত্রগা প্রোমোসনলা হায়বদুগী অশেংবা অমা ঋঙজদদুনা তৌবনি। হায়স্কুলদগী রিলিজ তৌবগী ওর্দর কপি অমা

দরকার ওইবনি মদুনা লেইশিনিবা যাদদুনা লৈবনি স্যার।”

এ জি না “মদুগী মরমদা খঙননবা মরী লৈনবা অথোরিতিদি চে ইথবরা?”

এ ও অদুনা “ইজ্জি স্যার।”

ইপল তোল্পিশিকা “মতাং অসিদিনি ঐনা সাহেব উনবা লাকচরিসি। হৌজিকি অশেংবা অমা খঙজরে। ইবুংঙো কেরানী বাবু অসিনা মসিগী বাফমসি সুপহায় হায়বিদনা হোরেল হয়েং তৌদুনা লৈরকলিবা থা ১১ পুরা ফারবনি।”

এ জি না “হৌজিকমক সেক্রেটারিদা সার্ভিস ব্রেক লৈ লৈতে হায়বদু থুনা খঙহল্লকউ হায়না ইথো। অদুগা পেঙ্গনর অসিদা ইরিদুগী কপি অমা পীথো।”

তোল্পিশিক কপি অদু পায়দুনা থোরকই এ জি অফিসতৈ। থোরকপদা এ ও (পি) অদুনা চেহৌই অহন থংদা। অহন থংদা তুরৌই ঙাল্লৌই কৈদৌ লাকইনো ঐথোয় গোভর্নমেন্ট মশেন ইনগদৌবো। কোরানীদুনা মমিং খানা য়েং লেপ লৈহৌই। তোল্পিশিক ময়ুমলোমদা অদুম লাক্লে হল্লক্লে। হল্লকপদা থম্মা থম্মা লাকই — মহোয়না নহালমথৈ শাল্লরমলিবা লীলা অসি শেল চানীংদুনা তৌবা তায়। পেঙ্গন ফংলগা ফং ফং দ্রগা ফংদা পৈশাতদি পীজরল্লরৌই। মসি ইপল তোল্পিশিকী অচেংপা রাশকনি।

ইপল তোল্পিশিক লেপথবনি সেক্রেটারীগী মফমদা অমুক হম্মা চঙঙরৌই হায়জরৌই হায়না। অদুবু অরৌইবা চেদি মানা ইবা তারি। করি উপায়দি লৈরি? এ জি অফিসতগী ইথিবা চেদু থা অমরোমদি থরা হেল্লম্মা য়ারে। ওসি ফাওবা মদুগী মরমদা করি অমতা তাবা লৈত্রি। চেদু য়েংলমগনি উরমগনি হায়বা তোল্পিশিকা থাজবা ওমদে। অচুম্মকনি চেদু কনামতনা পায়খংতে। তোল্পিশিকা মথল্লতা থল্লি মহাক পেঙ্গন হায়বদু ফংদনা শিথিবা তারবরা হায়না।

পাথৌগা তোল্পিশিকা লুনা তিলৈ হায়গদ্রা করি হায়গদগে খঙদে উনরগসু থবক লৈত্রবদি কৌনদবা। উল্লরগা বারী হৌথ্রবদি নোং থোংথ্রিথে খাদে হায়বদুনি। অমগী মতেঙসু অমনা পাঙই, অমৈ মতেঙসু অমনা পাঙই। চেত্ত চেকশিল্লকদি মথোয় অনী বা তালৈ অমৈসু অমৈসু। মসিনি মথোয় অনীগী খুংতিম্মা।

ইপল তোল্পিশিকী মরুপ অসি চহী ফনা খেল্লা জাংনি। ইপলনা পোকফাও যানা থেই। কৌবসু ইপলদা খুড়া ইবুংঙো হায়না কৌবনি। মমিংনা পাথৌ কৌই। তোল্পিশিকা পাথৌবু লাভবা যাদে হায়দুনা কৌই। কৌবদুনা পাথৌ লাকই।

পাথৌ — তাইবুংঙো। ঐ তায়না লাঞ্চে হায় বারৌনুকো। থবক চিনমনথ্রদুনা তৌবনি। থবক চিল্লিসে অতৈদা নস্তে মজ্জীগী কৌথোক কৌশিন্দি। অতৈদি লায়রি তাইবুংঙোগী পেঙ্গনবু কয়াম ফংবগে?

তোম — অদুই মতাংদনিনে ইবুংঙাবু ঐনা কৌজরিসে। ইবুংঙাহোয়দি
কৌদ্রিমখৈদি লাকপী লাকপীপোৎ নস্তেনে।

পাথৌ — কদায়দৈ অদুনা খনবিনু।

তোম — ইবুংঙো। ঐ থবঙৈ পোৎথারে অদুগা পেঙ্গনদি ফংদ্রিনে।

পাথৌ — করি বানোনে তাইবুংঙো। তাইবুংঙোনা তাকপীরিসিবো।

তোমপিশক্লা বারী পুন্নমক লীরে। এ জি না ইবা চেদু পুথোজুনা য়েংহুয়ে। থা
অমা মখায়রোম ফারে মুনি মানি হায়বা পাউ অমতা তাদ্রে হায়না তমলে। পাথৌনা এ
জি দা ইরকপা চেদু পীরো পুথুগে হায়দুনা তৌনরিঙোদা মধুসুদোন লাকই। মধুসুদোন
উবদা পাথৌনা চে অদু কপি ৪/৫ জেরোঙ্গ লৌথোরকউ ওরিজিনেল অদুনা
তাইবুংঙোদা পীশিম্বো অদুগা জেরোঙ্গ কপি মথৈনা মঙোনা পীরো হায়রে। মধুসুদোন
পুংখায়মুকী মতুংদা জেরোঙ্গ লোইদুনা পুরকলে। সিবু লৈরদি মধুসুদোন ইচিন ইনাও
চঙদুনা হোৎনরুগে হায় চৎত্রে।

সেক্রেটারীগী অফিসতা এ জি গী চেদু যৌরঙে হায়রে। কপি অমা পীরে খরা
থুনা লোইশিন্নবা তৌবিরকউ হায়রম্মী। নোংম নীনী লৈরগা পাথৌনা চেদু কদায়
য়ৌথুবগে হায়দুনা চংলুবদা দিক্সীং এসিসটেন্ট অদুনা চেদু মাঙত্রে থমফম খঙদ্রে
হায়রে। অহমলক শুবা ওইনা কপি অমগা পীরে। চয়োলমুক লৈরগা পাথৌগা
মধুসুদোনগা সেক্রেটারীদা চঙুনা হংলুবদা সেক্রেটারীনা য়ানবা ইথুবনি ফাইল
পীথোকথুবনি হায়রকই।

অমুক এ জি গী অফিসতা হংবদা থারঙে হায়রে। রাফমদু তাবদা মধুসুদোননা
পাথৌদা স্যার যাওবিরনু মখা তাবদি মহাক মতোমতা হোৎনজরগে হায়রে। পাথৌ
থাদোক্লমলে মধুসুদোন মমান্নবা মশা মউ ফবা নহা অমা নেজুনা সেক্রেটারিয়েটতা
চংলে। কেরানী অদুদা চেদু থাথ্রবা থাদ্রিবরা হায়বদু অশেংবা অমা খঙগে লাকপনি
হায়রে। কেরানী অদুনা থাথ্রে হায়না অদুম খুম্মী। মধুসুদোনা অদুদি থাখিবগী রেজিস্টার
য়েংগে হায়বদা য়ারোই সেং সাহেবনা অফিসকী মী নস্তবদা ফাইল, রেজিস্টার য়েং
হনগনু হায়বা মদু তাবদা মধুসুদোন অমদি মাই মরুপকনা খঙগনিদনা হায়না ধমকা
তৌরম্মগা চৎখি।

মধুসুদোন অমদি মাগী মরুপ শাফবা অনীদুবু কিবদৈগী ওইবা তায় মথংগী
নুমিৎতা চেদু থাদোরকই। থাদোরকফম থোকপদি নুমিৎ ২২ নিগী মমাঙদনি।
মখোয়না চেদু করিগুম্বা মমল পীরগা লৈবা লাক্কদরা য়োনগে হায়দুনা ফাইলদা
হাপচিন্দুনা থবা ওইরম্বা তায়।

খোরক্রে চেদু য়ৌরে এ জি অফিস। হান্নগী চে লৈরন্বা এ ও (পী) অমসুং ডিল্লিং এসিসটেন্ট অনীমক ট্রান্সফর চংখ্রে। অনৌবা ঙাক্তা শিন্দুনা লৈরমলে। অনৌবা এ ও দু ইপল তোল্পিশকপু মুন্না খঙবা মী ওইরমদুনা পেন্ননগী চেদু থুনা হোংপীদুনা লোইরগা থাদোকপীরক্রে।

ইপল তোল্পিশকী এ জি গী অথোরিতি স্লিপ ফংলে। ট্রেজুরীসু ফংলে। ট্রেজুরীদু মথুম মরাঙ হেই। এরিয়ার ফনা য়াম ফংদৌরি। মহোয় খর লৌহৌবা য়ারনি শেনফমা লৈরে অসিনি। ট্রেজুরীদা ফনা কুইনা অমুক লৈ। বিল ক্লাকনা হোংলু য়াদে, একাউন্টেন্টনা য়েংছু য়াদ্রে, একাউন্ট অফিসার অমদি ট্রেজুরী অফিসারনা সহী তৌ হায়বা য়াদ্রে। অসিনচিংবা।

বা ময়ামসি তারগা তোল্পিশক্লা খনখি করি তৌসিগে হায়না। মতম খঁরে মমাঙদা মানা তাখি ট্রেজুরীদা লাই ইমো হায়বা কেরানী অমা লৈ। কেরানী বাবুসি শেল চাবদা লাস্বা লৈতে। থোকমোকসু হৈ। থবকসু হৈ। ওইদবসু ঙাঙাই। লাই মানা তোল্পিশক্রে শেল চাবা ঙুম্বা হায়সি তানজা ফংলদি ইপল অমুক্তং চাং য়েংনীংখিবনি। মতাং অসিদা চাংদু য়েংলগে খন নোংমা লাইমোবু কৌই। লাইমোগী ময়ুম ইপলগীদৈ পংলাপ লাণ্ডে পংনকসু নক্তে। লাইমো কৌবদুদা লাকই। করিগীনো হংলৈ। ইপল তোল্পিশক্লা মঙোন্দা পেন্নন লৌনবা শিমখি। মাসু হরাও হরাও য়াখি।

মতম কুইনা সহী তৌবিয়ু য়াদে হায় লৈরক্কা এরিয়ার পেন্ননদু মথংগী নুমিৎতা কায়দুনা ইপলদা পীরে। লাইমোসি তৌবদি ঙুম্বা মী ওইরে হায়না খনখি। লাইমোনা শেল থিনবা লাকপদা মতুংদসু মাবু লৌরকউ হায়ত্রা হায়না হংঙি। তোল্পিশক্লসু লাইমোগী তৌবা ঙুম্বদু মপুং ফানা খঙনীংদুনা লৌবিরকউ হায়খি। অসুন্না থা ৫/৬ লাইমোনা ইপল তোল্পিশকী পেন্নন কায়র কায়রগা ময়ুমদা হেক হেক থিনবিরকই। থা ৭ শুরকপদা ইপলগী এরিয়ার খরসু ফংখি। মদুসু লাইমোনা কায়দুনা থিনবিরকখি। শেল মশীং অমস্তা বাৎতনা পীরম্মী। চা নুং থরুবা পৈশা খর পুখো হায়বদা য়াখিদে।

মথংগী থাদা পেন্ননগী বিল সহী অনী তৌরবা অদু মাঙখ্রে হায়দুনা অমমুক লৌখি। অদুগা লাইমোনা হায়রম্মী হন্দকমুক্তি বিল খর থেংলবনিনা তলবসু খর থিমা ফংবা তারে। বাফমদু তাবদৈ অমদি বিলগী চেনা মাঙখ্রে হায়বা বাফম অনীসিদৈ ইপল তোল্পিশক লাইমোবু চিংখি। মাগী ময়াম্মা হায়নবিদু তৌদৌরিমাক্রে হায়না।

তারিখ শুরফাও লাইমো লাকখিদ্রে। মথং থাগী ২০ হায়জিল্লক্রে। অদুফাও মা মশক উবা ফংখিদ্রে। মধুসুদোন থাদুনা কৌহল্লুই। মধুসুদোনদা মরম পূন্মক তল্লে। “মামহনবু কৈসু লৈতবা লাইমো কেরানী মচা অমনা পংলাক

লাকচবা য়াৰা ? মামহন ঐ লৈরি ?” হায়রন্নগা মধুসুদোন ফিনো থোকখি।

লাইমো মানা মশক খঙবা মী ওইরিদি উবদা হেস্তা লোৎখি। হংলগা মাগা থংননা ফন্স কেরানীনা হৌজিষ্টা লৈরন্সনি মপান থোক্কা য়াই হায়না খুমলকই। হন্দক্তি লাইমোগী কুমহৈ নুংঙাইদৌরি হায়রগা ময়াম বা বা নোকই। মধুসুদোন ঙাইদুনা লৈ। লাইমো হনজিষ্টন্তে। মধুসুদোন ময়ামদুই মমাঙদা ইকাইবা অমসু য়াওরে। মাবুতদি ফং নবা থিরগে হায়দুনা লুমদুনা মাবু শঙদুনা লৈরে। তানজা অমা য়েংলগা লাইমো চঙলকই। মাগী ফমফমদা ফমদুন থবক শুবা হেক হৌবগা মধুসুদোননা চঙশিন্দুনা ফারে। নুমিং অদুমদি মা চেনবা য়াদ্ৰে।

মধু — নঙনা তৌরিসি করিনো ?

লাই — ঐ অনাবা অমা য়াওদুনা মতম খৰা ছুটি লৌজরুৱে অদুননি। ইপল তোল্পপিশক শাউদনবা খর হায়বিয়ু। হয়েংদি শোয়দনা তলব অদো কায়রগা ঐ য়ুম চঙলমদনা ইপলগীদা হাম্মা লাক্কাগে। মদুদা শেল অদু পুরক্কাগে হায়বিয়ু।

মথংগী নুমিং লাইমোনা লাক্কা পৈশা পুরক্কা হায়বদো লাঙ্তে। অসুন্না হোৱেন হয়েং তৌদুনা লৈরকইসি থা অমা পুৱা ফারে। তোল্পপিশক ৰাখল তৌই। লাইমোনা ঙমহনবদি য়াদে হায়দুনা উপায় মখল মখল থিৰি। লাইমো চহী কয়া শুরবা মীওইনো ? মহাক মীয়ায় চপ্পে। চহী ৪৭/৪৮ গী লেঙ্গা মাল্লি। মহাক্কা ময়ুম মকৈদি কমদৌই ? কেরানী মচা অমা ওইবা মহাক্কা শাৰিবা লৈরিবা য়ুম অঙকপনি। চ্যেকী য়ুম দলান মথোল অনী মমাঙ শঙ্কোয় পাকা। কদাইদৈ শেল লৌকদুনা অসুক ফজনা শাৱিনো ? লৈকাইগী অঙকপা অমা ওইনরি।

মসিমসু ইপল তোল্পপিশক্কা তাখি। পংকুই কুইজিবা ৰানি। লাইমোগী মচানুপা অহল মমিংনা ৰোজেন কোই। ৰোজেন মেত্ৰিক পাস তৌৱবা মীনি। মহাক বিএ তমথদে। কদায়দৈনো বিএগী সাৰ্টিফিকেট অমা লৈরগা লংফৈদা চংখি। খর লৈরগা লং ফৈদা ময়াম্ কাৰবাৱালা অটৌবা অমগীদা কেসিয়ার ওইথ্ৰে হায়না। কাৰবাৱালা অদুই লুপা লাক্কা ১০ বেক্কাতা থমজিষ্ট হায়না পীৱগা থল্লমদনা পুদুনা চেপ্পে হায়না। মমিং ওছোৰ্কাগা তৌৱবা থবকনিনা মগিপুৱদা মাবু থিবা ফংদবনিসু হায়নাখি। অদুগা মদুদা পুৱকপা শেনফম অদুনা ময়ুম শাগৎপনি। খরনা হায় মপা লাইমোনা শেল চাবা হৈমনদুনা শাগৎখিবনিসু হায়। কৰন্সনা অচুন্না ওইরিদগে খঙদে। পংঙাঙ ঙাঙনৈ।

তোল্পপিশক্কা পাউ ময়ামসি তাৱগা শোনখি “কৈনা তোকপা পোকপা হৌনদে হায়দো চুমথ্ৰেদা।” হায়না।

ইপল তোল্পপিশক্কা খনমথৈ খল্লবা তুংদা দৰখাস্ত অমা বেক্কা ম্যানেজৰদা

থাগে লেপ্তে। দরখাস্ত অদুনা মাগী পেঙ্গনগী শেলশীং, পেঙ্গন বুক নম্বর, একাউন্ট নম্বরনচিৎবা ময়েক শেংনা শেংনা পল্লে। থাগী পেঙ্গনগী বিলদা সহী অনীতা তৌখি। অহম শুখিদে। মাগী বিলদু কনাগুস্বা ট্রেজুরীগী মী অমনা আইদেস্তিফাইদ তৌরগা কায়ল্লে। হংনবদা কনাসু খঙদে হায়রে। পেঙ্গন বুকসু হৌজিক ফাওবা থিবা ফং দনা লৈরি। ম্যানেজরনা হীরমসিদা অমুক্তা মুন্না য়েংশিনবিয়ু হায়না থাবা দরখাস্তনি। কপি অমা ট্রেজুরী অফিসারদা পী। মণ্ডোলন্দসু খরা থিজিনবিয়ু অমসুং য়েংশিনবিয়ু হায়নসু হায়জখি।

থা অমা মথায়রোম হেঙ্গবা মতুংদা পিয়ন অমা লাকই। ট্রেজুরী অফিসারনা ইপল তোল্পপিশকী পেঙ্গন বুক্কা থা অমগী পেঙ্গনগী শেলগা পীরকই হায়দুনা পীরে। অদুগা লাইমো থবক্তগী ডিসমিস তৌরেসু হায়রম্মী। পাউদু তাবদা ইপল তোল্পপিশক মপুকীংদা নোকখি। অচুস্বা থবক পায়খৎলকই হায়দুনা বেঙ্ক ম্যানেজর অমসুং ট্রেজুরী অফিসার অনীবু থাগৎখি।

হৌজিক লাইমো করি তৌগদৌরি? মচানুপা অহলদুসু জেলদা লৈল্লে। নহারোল লালহৌবা শাদুনা শেল খায়রুবদৈ ফাবনিসু হায়নৈ। মশাসু থবক্তে লৌথোকলে। হুরানবৈ ১০ নি মপুগী নোংমা হায়বদুনি। লাইমো শেল চাদুনা ইপল তোল্পপিশকপু ঙাইরম্মা ওইবা তায় মাগী পুঙ্গীগী অশেংবা শক্তমদু উৎননবা।

মায়থীরবা ইচেতোম্বীগী পুঙ্গী

ইচেতোম্বীগী পুঙ্গীদা চাংয়েং কয়া পাঙথোজুনা লাকই। চাংয়েং খুদিং মায়থীদুনঙাক লাকখি। অদুক হাক্কা নক্কা তিন্নরুদ্রসু ইচেতোম্বী ঐগী মরুপনি। মাগী মওং মতৌ শাজৎ উবদা কয়া মীঙমদবা মীতা ওইনা তৌই। রাঙাং বাতা চম্বী লুই ফজৈ। মীনুংশি চাউবী থম্মোই থোৎপীনি। মাবু ঐনা নুংশিকুই। করিগীনো খঙদে। মা ঐ স্কুল অমতদা লাইরিক তম্বীন্নরকই। চহী ২/৩ ঐনা হল্পম্বা যাই। ক্লাসতসু ঐনা অনী হেল্লি। মসি জাপান লান মমাঙগী বারীনি।

লান লোইখিবদা মঙাইরি। নোংমা ঐগী ইচে অহনগা ঐগা ইয়ামপান্দা চৎলি। ইচে যাইমা উনবা। মফম অদুদা ইচেয়াইমদু লানচেনখিবনি। ইয়ামপান হায়রিবা খুল অসি ইরীল তুরেল বাংমদা লৈবা খুলনি। মদুদা ইরীল মপান হায়বদৈ শমজিন্নজুনা ইয়ামপান হায়বা ওইরমতাই। লম্বীনা শওমবুংলোমদা চৎলি।

হল্পকপদা শওমবুং গেট ময়াগী মনীংথংবদা লৈবা থোঙ্গাল অমদা মকৌক ফারপ তৌবী পুঙৌ ফনেক লৈপাক মচু মানবা অমোংপা অমা শেং, মচু থোজুবা খুদৈ মচা অমা মঙস্তা য়েংপোই ইনবোই তৌই। লেপতুনা লৈ। ঐ থঙইনা য়েংলুদে। নুপীদুনা

কৌরকই এবু উবদা “তারিবাও ! নঙবু পিশক নত্রাও ?”

বাহয়দু তাবদা ঙ্ফুনা ইন্না য়েঙুই এনা। উবদা “হাই, নঙ। ইচেতোস্বী নত্রাও ?”
মাগী মহৌশাগী নোকমি নোকমি তৌবা মায়থোঙদুগা লোয়ননা ইনাত্তা চঙশিলঙ্কুনা
খুমলকই “মাম্মে। নঙবো কদায় চৎলুরিনো ?”

— ঙাইখো, নঙবো সিদা কৈদৌরিনো ?

— ইবেম্মা, ঐ সিদা লৈরে। লানজেল্লকপদৈ।

— ইমাহোয় পাজীহোয়সু যাওনা ?

— মহোয়দি লান হেক লোইবগা ইম্ফালদা অদুম হোঙ্গৎত্রৈ।

— নঙদি সিদা কৈদৌহৌরিবা ?

ইচেতোস্বী খুমদে নোস্তমক নোকই। ইচেতোস্বীনা ঐগী বাহংগী পাউখুম পীদনা
নোস্তমক নোকপা অদুদা ঐহাক ভাব তারকই। হংঙি খুদোনবী থিনদুনা অসি নখোয়গী
য়ুমলা ? ইচেতোস্বী শকফম খঙহন হনজিনখি। নীংঙমদবৈ মায়থোঙগা লোয়নরদুনা
“মাম্মি” হায়না খুম্মী।

— নঙবু থোঙ্গালদুদা লেপ্পি করিগীনো ?

— অঙাংশিং শল হোইগৎলুনি হায় চৎখিবা। কুইরে। ইল্লকমদ্রবা অদুদা নুংশা
থিদুনা য়েংলমলিবনি।

— ইচে তোস্বী নঙ শাউরনু। ঙসিদি থেঙৎত্রৈ। ইম্ফাল যৌবদা মল্লনি।
ঐখোয় চৎত্রগে। নোংমা লাক্কে। মদুদা বারী শাংনা শারসিকো।

— চাক চরা অমতা চামিন্নসিকো। ঐ পাউ চেম্বল্কে।

— অদুদি চৎত্রগে ঐখোয়। ইচেতোস্বী নঙ লৈহৌরোকো।

ঐখোয় লাক্কে। ইচেতোস্বী থোঙ্গাল অদুদা লেপ লৈহৌই ঐখোয়না
চৎখিবা মায়কৈ য়েং।

চহী কয়া হৌত্বে। ইচেতোস্বীগী বা নোংমতা নীংশীংলুদ্রে। উসু উনদে। উনদবনা
নীংশিংলুদবা ওইরস্বা য়াই। মতমদো ইং ১৯৪৯ গী হৌরকপদনি। ওহাটি ছাত্রীবাড়ীদা
লৈরি ঐ। ইখঙ খঙহৌদনা নোংমা ছাত্রীবাড়ী হোসটেলদা ইচেতোস্বী লাকখি
লোয়নদুনা কটন কলেজদা তস্বা মৈতৈ ছাত্র অমগা। ঙুগ্গা হংঙি কমদৌনা করি থবক
লৈদনা সিদা লাকলিবা হায়না। ইচেতোস্বীনা খুম্বকই “পরীক্ষা থাবা লাকইনে। ইং
লিসতা ঐ কমপার্টমেন্টল ফংঙে। মণিপুরদদি পরীক্ষাই সেন্টার লৈরোই।
কমপার্টমেন্টেলগীদমন্তী ওহাটিদা থাগদবনি হায়রে। অদুদা লাকইনে।”

ইচেতোস্বীগী লাকমিন্নরিবা ছাত্র অদুই মমিং শামু কৌই। শামুনা মখা তাথরকই,

“নহোয়গী ছাত্রীবাড়ী অসিদা নঙগী গেষ্ট ওইনা ইচেতোস্বী লৈতবা যাদ্বে। ওসি তাং ১৭ নিদনা পরীক্ষানা তাং ২১ দনি। ২৩ ফাও লৈবা তায়। নহোয়গী সুপারিটেন্ডেন্টতা নঙ অমুস্তা হাম্মা ঙাঙনরুচো। য়ারকুগা এগা ঙাঙনগে। হোটেলদবুদি লৈবা য়াই হায়বু কয়া খুসোং চারোই হায়দুনা তৌবনি। য়ানবা ঙাঙনরকউকো।”

সুপারিটেন্ডেন্ট অদু অহানবদা য়ারমদে। অদৈ পরীক্ষা থাবৈনি হায়বদৈ য়ারক্বে। য়ারকপদুদা ইচেতোস্বী অমসুং শামু হরাওখি। শামু চৎত্বে। ইচেতোস্বীনা পুরকপা মপোং মচৈদু এগী কাদা থাংজিল্লে। এগী কাদা ফন্মুং অমা হাঙলি। আই-এ পরীক্ষা পীরম্ভগা চৎত্বে ছাত্রী অমনা লৈরম্বনি। সুপারিটেন্ডেন্টনসু মদুদা মাবু লৈহম্মু হায়রকই। ঐখোয় অনী লৈমিমরে এগী কাদুদা। ইচেতোস্বী শকফম অমা হোংলমলে। ফিজ়েং চাকচাদৈ হৌনা। মতম অমদা লান মতুংদা শওমবুংদা উথিবী মোংতাই শুদাইনবি ইচেতোস্বীদু ওইদ্রে হৌজিক। পরীক্ষা থাগদৌরিবনিনা কুপথনা হংবসু হংনীংদ্রে পরীক্ষাই বা নন্তনা। শামুগা করম হায়না খঙনরুরিবনো হায়বদুমন্তুংদি হংনীলে। হংলে।

ইচেতোস্বীগী নোকমি নোকমিবা মায়থোঙ, ময়া য়ামাঙ ইতুম তুমশিনবা অদু উমৈথৈ নোক্কা হায়রকই “হেবা ঐখোয় পাটিগী এগা শক খঙনবা, তৌবা ওম্বদি শামু নন্তনা কনা লৈগে হায়বা? অদুনা মঙোন্দা চিঠি ইখ্ৰগা লাকলিসিনি। খঙঙব্রাও?”

— পাটি হায়বু?

— বা য়াম শাংত্বে। হেক খঙশিন্নদ্রদনা।

— শাংঙরোই, শাংঙরোই। তোক্কাসি।

— পরীক্ষা লোইরগা নীংথিনা নে না তানা শারসি হায়বা বারীদো।

ঐখোয়নে য়াম বামিমরকত্ৰ জাংনি। করিনো নোংপোক মায়গৈগী খুল

ময়াম অদুগী ঈ পাউ থাদোক থাজিনগী থবক ঐখোয়না

তৌরকইনে। মী খঙহন তাহনবদি য়াদ ওছোকা বাত্বে।

— খঙঙে। পরীক্ষা লোইরগা শারসি। নঙনা হায়বা চুম্মী। হৌজিক নফি নরোলদু হোংদোকলো। লাইরিক পানবা তৌরো। ঈরুজথোককেরা?

— ইংবনিনা হুমাংসু শৌদে লুররোই।

অসুন্না ইচেতোস্বী পরীক্ষা থারম্ভগা মণিপুর থোকত্বে। মানা বারী মপুং ফাদ্রবসু মতেক খরদি লীরম্মী। শওমবুংদা মহাক চহী অনী খর হেল্প লৈরম্মী। ইমুং অদুগী মীগা কয়া মোত চানরক্তবদৈ ইমুংদু মানা থাদোক্কাশনি। ময়ুমদসু হনজিনবা ইকায়। মতাং অদুদা শামুগী কাঙবুগা থেংনদুনা মহোয়গী মরক্তা য়াওখিবনি। মদুগী বারীদু য়াম শাং ঙি। বারী পুন্মক অদো অমতা চিংথদনা হয়েং মণিপুরদা লীগে খঙনীংলবদি। হয়েং

মণিপুরদা থোক্ৰগনি হায়বদুই নুমিদাং অহীংদা খরদি লীরক্ষী।

এহাক লাইরিক তম্বা লোইরে। ওঝা ওইরে। ইচেতোষীসু ওঝা ওইরি হায়না তায়। তাবতনি মশক ইশক্তি উনদ্রি। করি লমদা লৈষা করম্বা স্কুলদা ওঝা ওইবনো হায়বসু খঙদে। এনা ওঝা ওইবাদি মা এ তম্বীমরকপা স্কুল তম্বফান্নাদনি।

এ ওঝা ওইরম্বদৈ অফিসার ওইরে। ইচেতোষী মথং মথং ট্রালফর তৌরজুনা শিঙজমৈগী নুপীমচা স্কুলদা ওঝা ওইরবা মতমনি। নোংমা এনা টুর চৎকদৈ থোরকই। শিঙজমৈদা পানা চাখিসি হায়দুনা গাড়ী খাম্বী। ড্রাইভরদু পান দোকান্দা পানা লৈবা চৎখি। এনা জীব গাড়ী মথন্তা ফমদুনা লৈহৌই।

ইচেতোষীনা জীব মনাক্তা চঙশিল্লজুনা ইনাক্তা লেপ্পগা হায়, “নঙ অফিসার অচৌবা অমা ওইরে তাবদা এ কয়াম নুংঙাই খঙব্রা? নঙবু অমুক্তং উননীংদুনা নয়ুমদা লাক্ষ্মা অছমলক শুরে। লৈরমদে টুর চৎখিদ হায়। ওসিদি উনৌ হায়দুনা লাইনা তমমাম্লে আ থোঙনাওদা উদুনা থোরকইনে ইবেম্মা। অদো নঙবু চাক অমুক্তদি চাম্বিল্লসি হায়।”

- চাম্বিল্লসিনে। কৈদৌঙে চাসিগে? কনাগীদা চাসিগে?
- ইয়া য়াই। হন্দক্তি এগীদা চাসি।
- আ নহোয়গী শওমবুংগী য়ুমদুদরাও?
- ওহোক ওহোকপা মসিনা হায়রিসে। মদুদি কাউখিবা কুইরেনা
- অদুদি কদাইদা?
- এনা হৌজিক লৈরিবা য়ুমদি সিদৈদি নকএ। থোঙ হেক লাছোক্ৰগা কোছোং ১/২ চৎলগা লৈরবনে। খিবকাদি লাইব্রপোৎনি। বারোইয়ে। লাক্ষিবা নোংমাইজীং অসিবু নঙ শংগদ্রাও?
- শংনবা তৌবা তারেদনা। অদো য়ুমহোং তোয়রগা লান্দিরা তাল্লি হায়বা অহল লমনগী পাউরৌ অমা লৈবনিকো।
- নঙ শোয়দনদি লাকউকো। লম্বীদা হায় কা হায়দুনা লাক্তবদি য়ারোই। থায়না তিন্নরকপদু নীংশিংদুনা শোয়দনা য়ারক্কা নি খন্না হায়রিনি।
- এনা হেন্না নঙগীদা লাক্ষীংগুনিনে। অমদো য়েংনীংগুিবা, খঙনীংগুিবা। খঙঙব্রাও ইবেম্মা।
- (নোক্ৰদুনা) নঙগী হৌনবী ফাগীদু হৌরক্কাও? এ অমুক নীংশিংবা লাকখো হায়ব্রাও?

— ঐ কাউরোইঐ। নঙনদি নীংশিংবা লাক্কনু। পাউ থারক্কে হায়রবদি অমদু থারকউ।

— চৎলো চৎলো থেঙ্তনি।

অসি হায়রগা মমিং অখুবা অদু উদমথে নোক্তুনা লেপ লৈহেই।

মতম কুইরবৈ তুংদনি। ইচেতোস্বীসু ঐসু পেঙ্গন ফংনরে। নোংমা লাইরিক অমা ফাকলুবদৈ ইচেতোস্বীনা যান্না পামজখিবা শৈরেং অমা থেংনৈ। স্কুল তমলিঙে মতমগী বানি। শৈরেং অদুদা যাওরিবা বাইহে “চীংদা শাংপী ইঙেললৈ, চিন্নদনা কেনখিবা কল্পকইদে।” খরসিনি মানা যাম পামজখিবা। শৈরেং মতেক অদু উরুবদৈ ইচেতোস্বীবু নীংশিংলকই। মাগী মরমদা মথং মথং সুম খল্পকই।

ইচেতোস্বীনা লৈশারীঙে, হায়স্কুল তমলিঙে মতম কয়াদা ঙাওজরম্বা। মতম অদুদা মাগা নুংশিনজরম্বা পাখং অদুদা মাগা করম্বা কায়নখিবা? লানজেনফম শওমবুংদা নুপী লৈরবা নুপাদা করম্বা ওংদুনা লৈরুরিবা? করিঁদৈ নুপা অদুগা খায়নরকখিবা? নুপাদুগা কায়নরবা মতুংদা অরোনবা চৎপা কাঙবুগা থেংনখি। কাঙবু অদুদা যাওরিঙেদা অবা অনা কয়া খাঙলকই। ওবা ওইরবা মতুংদা গুরু ট্রেইনীং যাউরুই। ট্রেইনীংদু যাওরুবদা ফংলকপা মতম খরা মপুরোইবা। হৌজিকনা মপামদা মবুং মপুরাশিংগী মচা মশু অঙাং ময়াম যোক্তুনা লৈরিবা।

হৌজিক্তি অহল ওইশিল্লক্কে মশাসু শোনজিল্লক্কে। মানা নোংমা তল্লম্মী মবুং মপুরাগী মচা ময়ামদুনা “নেনে নেনে হায়দুনা চাক চারমদাইদা লোইনা হোংচিল্লকই। অদুদদি চফু চাউদবা যাদদুনা চাউরে। ইবেম্বা খঙঙরাও ঐগী চাকথোং চফুদুনা খাইদৈ হেঙ্কে চাউবা।” অসুন্না।

ইচেতোস্বীসু ঐসু পেঙ্গন ফংবা চহী ১৪/১৫ শুরবা মতমনি। নোংমা অয়ুক কস্বল ইন্দুনা নুংশাদা ফল্লি চৌকি অমদা। ইচেতোস্বী অহল ওইশিল্লমলে। নঙনা কৌবৈ লাক্কনিকো হায়দুনা রিক্সোদৈ কুমথরকই। শোঙ্কে কুমথবদু বানা উই। ঐখোয় অনী চৌকী ১/১ দা ফমদুনা বারী শাই। ঐনা মাবু কৌবৈ মরম হংঙি। ঐনা হায় — “ইচেতোস্বী নঙসে ঐক্স নহা ওইরিঙে মতমদা চুন্না মরুপ অমা ওইবৈ তিল্লবতনি। হৌজিক্সা নঙনা তৌরিবা থবক, চৎলিবা মওং ঐ নঙবু থাগৎতবা ঙমদে। পুকনুংদা অমদি থম্মোইনুংদা নঙগী পুঞ্জীবু কল্পক্তবা ঙমদে। মখল কয়াই পুঞ্জীগী ইনশাং নঙ মহাও তং তংদুনা য়েংলুরে। অমত্তদা নঙ মায় পাকলক্তে। অদুবু নঙগী মায়থীরবা পুঞ্জীনা সমাজগী কাম্বা তৌবদি লেপত্রি হৌজিক ফাও। নঙগী মায়থীরবা পুঞ্জীগী ফিদম অসিবুনি ঐনা যৌনা কাউঙমদ্রিবা।”

ইচেতোস্বীনা “করিনো নঙনা হায়রিসিবো? কদায়দা মায়থীরিবা? মায়থীদেনা।
এনা কনাই মফমদা মায়থীদৌরিবা?” হায়রগা নীংঙমদবৈ স্বর মপী অমা হোমোকবি।

এনা হায় “নঙনা শওমবুঙদা লৈরুবদু নমিত্তা নচা অমতা উরঙে। শিংজমৈদা
লৈরুবা অদুসু নচা পোঙে। মফম অনীমত্তা নহাক মমা অমা ওইবা ফংলঙে। মদুবুনি
এনা মায়থী হায়বদি।”

“এনা পোকচবা ইচাসু ইচানি। অতোগ্না নুপীনা পোকপা অভাংসু ইচানি। অভাং
শিংবু মইহে তমহনবা মী অমা ওইনবা হোৎনবদা করি কায়বগে? অন্না নত্রাও?
ঐগ্গোন্দদি ইচা মীচা নাইদে। ঐ মায়থীদে। মফম খুদিং অভাং শেশ্বনা ঐগী ইথৌনি।
হৌজিকসু শেমলি য়োকলি য়ুমদা ইবুং ইপুবাগী মচা।” বাহয়শিং অসি মাগী মহৌশাগী
নোকমি নোকমি তৌবা মায়থোঙগা হায়বনি। অদুবু মচিন্দা নোকচরবসু মায়থোঙদদি
নীংঙমদবৈ মমি অদুম মতারি।

এনা হায় “নঙনা নশাই ওইজবা থিদনা মী শেম্নমবা অসিদা ঐ নঙবু থাগৎতবা
ঙমদে। নঙবু অমুঙং শিজ্রিঙে অসিদা থাগৎলমগে হায়দুনা কৌবনি। ঝারৌনুকো ঐ
চৎপা ঙমদদুনা তৌবনি।”

ইচেতোস্বীনা খুস্বী “ইবেস্বা নঙনা কৌরকঅমদ্রদি ঐ লাকঅমলোই। উনবসিনা
থোইনা হেমা নুংঙাইথে। কৈদৌঙে অমুক উনগদগে হায়বা খঙদেদো। অহল
ওইরুবনিনা হায়রিবা।”

ইচেতোস্বী চৎত্রবা মতুংদা এনা খলহৌই মাই মরমদা। মহাক্কী কৎথোকপা
অমসুং মীনুংশি চাউবা তমজনীংঙাই ওই। নীংশিংবৈ পরেংদা লাকই মথং মথং।
লানচেনবা হোংগৎপৈ মতাংদা শওস্বংগী লেপ লেপমুক বাংনা হৌবা হরাই থরাক
মরক্তা নুপাদুনা মাবু পুশিনবা অদুগা হৈজ্ঞাং অথৌবা অমা ইচেতোস্বীদা পীরগা-সে
থাঙসি পায়য়ু নঙনা ঐবু থাদোক্তুনা চৎখিগদবা লৈরবদি ঐবু হান্না হাংলমথো। মীনুংশি
চাউবী অমদি থাজগনবী ইচেতোস্বী যাখি। নুপাদুবু থাদোক্তুনা লাকপা ঙমখিদে। নুপী
লৈবা নুপানা হায়খিবা বানি। বাদু থাজখি। মা নুপাদুদা ওংদুনা লৈরুই মতম খরা।
কায়নরকই। খাইনরকপৈ মরম শেংনা কনাই মফমদা হায়দোঙে। মোং ভিন্নরকতবদৈ
লৈনিঙদদুনা খাইনরপনি সিঁদে হেমা হায়খিদে।

শওমবুং থাদোক্তুমলে। তৌফম খঙদনা লৈরিঙে মতম অদুগী নীংতম লালহৌ
য়াওবা মী খরগা থেংনদুনা ইচেতোস্বীসু নীংতম্বে লান্দা শরক য়ারুই। চীং মান কয়া
কোয়রুই। উরক বারক, নারক মোংশোং কয়াদা লেনখি মতম। চীংদোং অমদৈ অমদা,
খুল অমদৈ অমদা লান্নবা হোৎনবা মী খঙহনবসু যাদবা মদুদা মথোয়না বাখিবা পুন্মক

অদু তস্বদা ইচেতোস্বী মমিতা মপি শিচ্ছসি।

মসিগী মতুংদা মেত্রিক পাস তৌরগা ওঝা অমা ওই। গুরু ট্ৰেইনীংদা ওঝা নুপা অমা ফংলকই। শিংজমৈদৈনি। নুপা অদুদা ওংলুই। নুপী অঙাং লৈরবা নুপানি। মদুদসু অতোস্বী ওইরুই। ইচেতোস্বীগী মিংগা চামনা অতোস্বী ভাক্তা ওইরুই শওমবুংদসু শিং জমৈদসু। শিংজমৈগী নুপা অদুগী মচা ৪ লৈরস্বী। নুপী অহলদুনা পোকপা খর চাউরবা মচা অনীদু স্কুল তমলি। নুপী অহলদুনা স্কুল তমলিবা অঙাং অনীদু ইচেতোস্বীগা লৈহল্লি, চামিন্নহল্লি। মইহে মশিং তস্বগী ভারসু ইচেতোস্বীবু পুহল্লি। অনীদু মপুংফানা মইহে তমহল্লস্বী। হৌজিরা মপামদা। কমদৌনা নুপা অদুগা মাগা কায়নরকপা ঐনা ইচেতোস্বীদা হংলুদ্রে। মানসু তমথোস্তে।

হৌজিরা মপামদা মবুং মপুবা ময়ামগী মচা য়োজুনা লৈরি। মরৈবাক নীংবী, ইপা ইপুগী চংনবী কায়দনা থস্বা পাস্বী অমসুনি। মৈতৈগী চংনরস্বা ধর্ম ঙাকনা চংলি। মীয়ামগী য়াইফ থৌরমদা থবায় য়াওবী মশাগী ওইজবা থিদবী ইচেতোস্বীনি।

গৌরীলা লমজেন অমসুং হঙেই তাংশাং ইরোইবা

(আটলান্টা ওলিমপিক ইং ১৯৯৬, জুলাই ১৯ দৈ আগস্ট ৪)

আটলান্টা ওলিমপিক য়েংগদৈ শেম শাদুনা টিভি মনাস্তা ফম লৈ। হৌবা
ঙাইনরি। ইতোমত নস্তে। ইমুং ল্পনি।

অহৌবৈ কুমহৈ মিৎ পেন্নীংঙাইনি। নুংঙাই। অনৌবা মওংনি। লৈবাক অতৈগী
শাম্বা হৌদোকপা নুমিত্তা তৌবা কুমহৈগী মওংগা মামদে। খেম্বা মওং লৈ। মশা
নাল্লি। মতম অরেন্দা মাঙহন্দে চাং নাইনা চৎথে। অহৌবা ফজৈ। চাওখংপা লৈবাক্সা
শীনবৈ মমি ফজনা তাই। মতাং অসিদা ইউ এস এ বু থাগংতবা ঙমদে।

ওলিমপীক হৌরে। মহোয়গী খুংশিন্দা শরক শিবা অমতা য়াওদে। শাম্বফম
তোঙান তোঙানবা মফমদা শীল্লি। মখল মখলগী মওং মওংগী শাম্বা মশাম্মা য়াউই।
শাম্বফম মফম খুদিংদা মী য়ান্না তিল্লি। ফজনা য়েংঙি ফজনা শীল্লি।

লমজেন হৌরে। মখল কয়াই লমজেন্নি। মিটর ১০০, ২০০, ৪০০, ৮০০,
১,৫০০, ৫০০০, ১০,০০০, ১৫,০০০, ২০,০০০ অসিনচিংবা।

লমজেন চেন্দৌই থোরকইবা শাম্বরোই পুন্মক হায়রিসে লম অতেনবৈ

লমজেন্দনিকো। খোরকইবা পুন্মক অমা অনী নন্তনা অয়াস্বা তিল কাঙ, শা উচেক, উদা জিরি জিরি চেনখংপী নুমিং যুংবী চুম, হঙেই মমিংকুম মিৎতোংবী, ময়ানা ওস্বা, নোকত্রিখোই মশক উদবা, লাইবক কা অমা হেন্না তোঙবা, মখদাং খুনীংমুক শাংনা চোনথবা, মনাতোম্না জঙ্গলগী য়োংজাও খুন্মাকপদে হেন্না লাওবা, মশম্না মত্রং মত্রং কুরু কাবা, য়াও মতুগুম মশম হৌবা, মফি খিত্তমক শেংপা ময়ামদো পরেং শানা লেপলি। নোংমৈ কাপলকপদা ওইদুনা লমথাংমদা লৈ। নোংমৈ মখোল হেক তাবদা হৌদুনা চেননখি মনীও তেকথোক। চেঙ্গিঙে মুন্না য়েংদ্রদি মী চেঙ্গি হায়বা উদে। শাখীনা মুবা য়াওই। মহোয়গী ইরুজবৈ মচুমদো মুক লৌবা য়াদৌ মান্নি। মথবাক্তা চাউনা ময়েক শেংনা ইউ এস এ হায়বা ময়েক থাই। মদুমদি ময়েজু শেংনা উই। মথবাক্তা থেংলিবা ময়েকশিংদু লমজেন চেঙ্গিবা শান্নরোই ময়ামশিংদুনা কাহেন্না য়ান্না পামজনা থেংপা মান্নি হেক য়েংবদা। অতেনতবা লমজেনগী মকোক মথংদি জঙ্গলগী শা ও মানবশিং অদুনতা তায়।

অশাংবা লমজেন্দনা কমদৌরি? শম কুরু হোয়গী লমজেলগা ওম্ন তৈনবনি। শান্নরোই খোরকইবশিং অদু অঙৌবা ওক্তনি। অমুবা য়াওবসু চেঙদা ফৌমান য়ানবগুস্বনি অম্মা অনীদৈ হেন্না উদে। লমজেল চেঙ্গি হায়বা তরু তরু তশেংনা উই। অতেনবা লমজেলদা চেঙ্গিবা অমুবা শান্নরোইশিংদু ইউ এস এ না রাইরুবা ওইবা তায় সনাই মেদল মশীং য়ান্নবা।

ইরোইফমদনা কমদৌরিবা? লমজেলদা তৌবগুম অতেনবা অশাংবা শুনা লৈ ইরোইবদশু। শান্নরোইশিংদো মশা মউ ফবা মশক ফজবা ফজবী ওক্তনি। নোং পোকলোমগী মায় লৈতেম মায়বা মমিং খুবসু য়াউই। মহৌইসু ইরোইবা হৈ। ইউরুপলোমদৈসু য়াউই। নোংমা নীনিদি চুন্না সুম চাউয়েং য়েংলম্মী। নুতিগী ইউ এস এ না থেইতা হায়রিবা অদুদা করম্মা থেইরিবনো হায়বদু কুপ্পা য়েংবা হৌরকই ঐ। ইউ এস এ সে বুদ্ধিদি লৈজাংনি। শীনববু ওহোয়কা হৈয়েনে। করম্মা মহোয়গী মী মথে ইরোইফমগী ময়াদদঙাক তাহল্লিবা। অদুক হৈথ্ববা মহোয়নবু থৌইদনা কনানা থেইগদগে? ইরোইবৈ আইটেম ময়ামদুদা জাপান, চিনা, কোরিয়া খঙদে মথোয় নোং পোকলোমগী অম্মা কৈনো য়াওখি মকোক তাবা অমা, ইউরোপ লোমদৈ ১/২ অদুগা সাউথ অফ্রিকাগী অমগা অতৈদি ইউ এস এ না সনাই টকমান লৌহৌবনি।

গৌরিম্মা লমজেনগা হংঙেই তাংশাং ইরোইবগা অনীসিনি ইউ এস এ না সনাই টকমান লোকহৌবা। রুশিয়া থুগাইরমদ্রবদি ইউ এস এ না টকমান মশীং হেনবৈ রা লৈতে।

অবাত্বদে উপাক মথৈস্তে ইশীংদা চোংথবীগী আইতেমদি ইউ এস এ গী মার্কা থেংপা শান্নরোই উদে। ইরোইবগীদা ইথক্কী মতেং লৈবশুম আইটেম অসিদদি লৈতে অদুনা ওইবা তায়।

অরুস্বা থাঙ্গৎপা — অরুস্বা থাঙ্গৎকনি হায়না থোরকপা শান্নরোইশিংগী মীওই মীতৌদি অঙকপনি। শন্দং মরেঙশুম থোল্লবা লেংজুম, মনম স্কল্পপ তৌবা মথোয়শিংদো সাধারন মীওইগদি ওহোকা না থেই। শেম্বদি যাস থোকনি। মথোয়না থাঙ্গৎপা অরুস্বা শুস্তবা ওমদে; লেপ্পী খঙদবা ফম্মী খঙদবা, মঙক পান্দবশুম তৌবা মমিং খজিত্তা য়াংপা, মদুদা মশা ফগৎলকপা অমদি নোইখৎলকপনা অমুকা হেমা মমিংতো খুজিন্তে। অতেনবা শান্নরোইশিংদু নোংপোকলোমগী মী ওইরমনি। তেঙ্গবসু তেননা হায়বদুনি। অরুস্বদি থাঙ্গৎলিনে রাংনদি থাঙ্গৎতে মশা নেম্বনি।

শান্নদৌরিনি হায় থোরকলিবা মীওইশিংদো ইমান মানে। নুপীনি খঙদে নুপানি খঙদে। মাইকতা লাউরকপা নত্রগা ময়েক্সা থাদুনা তাক্কুবতা খঙবা ওম্মী। অরুস্বা থাঙ্গৎপে আইতেম অসিদদি নাতোনলাও শমকুরু, ময়েক শেংনা মুবা মী য়াউদে।

অমুক উৎলকই বোঞ্জিং মৈতৈলোন্দা কিন্না থীল্লবী। মসিদনা অমুক মুশুক মুবা শাফবা কাঙবু। চাউ শাংই মীওই মীতৌ ফে। অঙৌবসু য়াউই। মকোই হাইফেং চোম্বসু য়াউই অদুবু অমুবনদি নম্মী। হায়রিসি মশা ফবৈ বানি। মায়দি য়াওদেকো। মায়দি করি হায়রুনি, দাগফমগী দাকফম ঙাঙ্তা। মমায় কায়খিবৈ ফোংফম লৈবা। অমুবা নাতোল্লাউগী চিনবান অফোংপা অচৌবদো, পিশুম তংপা মখল মখলগী মীওইনি শান্নরোইশিংদো। শান্নবা থোরকইবশিংদুগী মাগী মাগী মীনা লাউ খোংদুনা খুবাক খুদুনা থৌগৎনরি। সেবা চঙনরি।

মশান্ন খুদিংগী শান্নরোই মশাদে ওবানা হেমা থবায় য়াউই থবায় বায়, নুংশা থী। মথোয়গী থৌওং থৌদৌ মায়থোঙদে অউবা ঐখোয়না ভাব তায় লায়না খঙবা ওম্মী। মী অতোল্লনা লাউরকপা হায়রকপা মহোয় তাবা শংদে তাদে। অদুকী থবায় য়াউই।

অমা অমুক উৎলকই। খর থাপ্পপনা উবনি। খল্লি থেব অঙৌবা মচা চোংলিবা অসিবু থেবগী শান্নবসু য়াওরিমাল্লে অসুন্না। লৈবাক্তা থরো থরো ওন উরু উরু লৈরগা খপচোং চোংবশুমসু উই। অবাত্বা ফাল অমদসু চোংখং চোংখং লয় লয় শান্নরি। অবাত্ব বদা য়ানবা থৌরি অমদা কারগসু য়ান শান্নে। থাপ্পনা উবনি করি মশান্ননো খল্লি। নকশিন্না উরকান্দদি থেবা ওইরমদ্রে মী ওইরমলে। কয়াদি চাউ শাংদবা মী মরু মরু ওইরমলে। মমিং মমায় শুনা পাল্লি, মথোঙ মখুং শুনা য়াউই পাল্লি। মহোয়দো শরু য়াওদবশুমসু তৌই। লৈথোক লৈশিন ইয়া য়াই। মথোয়না শান্নরিবা মশান্ন অদু জিমনাস্তিক

কোঁই হয়। ইউরোপ অমদি নোংপোক লমদমগী শাম্নরোইনা নম্মী। ইউ এস এ গী অমখন্তং য়াউই। নুপীমচানি কপ কপতুনা চঙখি। মাগীদু আশা চাউনা লাকচরগা শোয়খিদুনা তৌবা মাল্লি।

অহ্নবী, অরঙবীগী কুমহে মশাম্মা অমুক উৎলকই। য়োৎতুম লংবা, য়োৎতুম মরী পানবা লংবা, তা হ্নবা অসিনচিংবা। ডিস্কস হায়রা করিনো অপাকপা কোইরপ কোয়বা অমসু লংঙিনে। তা লংবদি মী কয়া ফজদে। শঙ্কী বানিকো। য়োৎতুম মরী পানবা, য়োৎতুম, ডিস্কস লংবা শাম্নরোই শিংদু অরুহা থাঙ্গৎপদা থোরকখিবা মশা মউ ফবা চাউশাংবা অদুগুহা গুজ্তা থোরকই। খেম্বা হায়বু অরুহা থাঙ্গৎপৈ কাঙবুদি কাহেন্না নোয় মশা চাউই। লংবৈ মীদি চাউ শাংই মশা ফৈ য়েংবা নুংঙাই। ডিস্কস লংবদা থোরকখিবা মকোক মথং তাখিবা ইউরোপলোমদৈ শাফবী, শকহেনবী অহ্নমদো ফজৈহে য়েংবৈ পেনবা নাইদে। অমদি পাউদর কাসু মরক মরক্তা থাইনে। মাদি নায়ানবীকাসু য়াল্লিপোৎনি। ফজবসু মানা ইহেন হেল্লে। য়েংদুনতা লৈনীংঙে হায়রানি।

শাম্নবা মশাম্মা চিংথবা লৈতে। চেনজোঙ, মাঙজোঙ, খপচোং, চৈ পায়রগা অবাঙবা চোংবা, পায়দনা চোংবা অসিনচিংবা। মসিগী শাম্নবা মশাম্মা অসিদা শাম্নগদৈ থোরকপা, শাম্নরোইশিংদি মশা তনাপ তনাপী য়েংবা নুংঙাই। কা হেন্না নোয়দে কা হেন্না মশা পাবসু নন্তে ময়ায়নি। শাম্নরোইশিংদো মচু জাং শুন্য য়াউই। অঙৌবা, অমুবা, নাপু, মিৎখুবা, মিখুবী, মিৎতোঙবা মিৎতোঙবী ওম্মা শুনা য়াউই।

বেদমিন্টন, টেবল টেনিস শাম্নবদদি মীরাং মীশাং অমতা য়াউদে। মীনেম মীপিক গুজ্তনি। ইউরোপিয়ান অমা অনীগুহা য়াওব্রা। নোংপোকলোমগী মীপিক গুজ্তনা মকোক মথং তাখি। সনাগী তাকমালসু মথোয়না লৌখি। মীজাও মীশাংদি টেবলদৈ য়াম্মা হেন্না রাংঙি। মথোয়না নোহ্নদুনা শাম্নরদি মথুবাং নাগনি কুইনা শাম্নবা গুল্লোই। মদুনা ওইবা তায় টেবলদৈ খিত্তা হেনগৎনা রাংবা গুজ্তনা মশাম্ম অসি য়াওরিবা।

লোন টেনিস শাম্নবদা মীচং মীখায় নাইবা খরা উখি। মরু ওইনা আউট ইন্দনি। ইউ এস এ দি শাম্নবদু মহোয়না থেইদবা য়াদে, সনাগী মেদল মহোয়না লৌদবা য়াদে অসিনি। আউট ইন্দা খর মীনমখি। শাম্নরোই মথুবাই নুংঙাইখিদি। নীংবা কায়খি। মথুবাই নুংঙাইতনা শাম্নবদৈ শোয়থরকই পোখি। ময়াম্মা মদুনা লাউশিনবিখি। অদুবুদি মরৈবাক্তা শাম্নবনিন্দা। ভাবক য়াস্থা মহোয়না হেন্দুনা তৌরিনি।

ভোলী বোল, বাসকেট বোল শাম্নবদা অমুবা মীজাও, মীরাংনা খর হেনবগুম তৌই অঙৌবা শাম্নরোইশিংদৈ। য়াওরিবা শাম্নরোইশিংদুসু অমুবনা পংলাক লাকচবা গুমদবা অঙৌবসু য়াউই। অমুবা মরক্তা খুইদৈ রাংবা শাম্নরোই অমা বাসকেট বোল

শাম্ভবদা যাউই। মাদি বাসকেটতা তানবা হায়দুনা বোল লংখৎপা দরকার ওইদে। বোলবু
মানা ফংলবদি বাসকেটতা হেস্তা থাঈ বাংবনিনা মাদি লংখৎতে। য়েংবা নুংঙাই।

ফুটবোল, হেবিন্চিংবদি ইউ এস এ দি শিংথাবা য়ানা শাম্ভবা উদে। লাইগী
শোয়দনবা যাওদবা য়াদে হায়বা মতাশুম থোকপদি থোকই যাউই। মহোয়না শাম্ভবদু
য়েংবা নুংঙাইতে।

মুকা, মন, কুস্তিনচিংবা অমুক উৎলকই। থোরকইবা শাম্ভরোইশিংদু নুং
থাঙ্গৎপদা, কিন্না থিন্নবীদা থোরকপশিংদুগা অন্ধানি। থোইনা খেমনবা লৈতে।
নম্নরমদাইদা কদম তৌনে শণ রাইনরমদাইদা তৌশুম। অদৈ নমনখি। মনমগন্না
লৈপাক্তা তানবা হোৎনে। পাক তানবা ওম্নদে পাক্তল মাম্বনিনা। নম্নল অমদি লেংজুম
অনীনা লৈপাক্তা তাব্বদি অতাবদু পোরে। নমলিবা তাদবদুনা থোইরে। মিৎফম হোংবা
য়াদবা মশাম্ভনি। নুংঙাই।

আটলান্টা ওলিম্পীক্সা উৎলিবা শাম্ভবশিং অদু লোইনা থাবা ইবৈ লোইবা ওম্বা
নস্তে। য়ামত্রে। মখল মখলগী শাম্ভবা লোইনা শুনা পাংথোকই। মশাম্ভা খুদিংমস্তনি
ভাবকনা হেস্তা থবায় যাওরিবসি। শাম্ভরোইশিংদৈ ওবা অমদি, শাম্ভরোই সেবারীনা
য়েংবা হেস্তা নুংঙাই। ভাবক তিল্লিবদু য়ামত্রে।

মশাম্ভা খুদিংমস্তনি ভাবোক্সা থবায় যাওরিবসি। মখোয়দৈ হেস্তা থবায় যাওবনা
শাম্ভরোইশিংগী ওবাশিনা অমদি সেবারীশিং অদুনি। শাম্ভবুং শাম্ভবুংদা তিল্লরিবা মীয়াম
য়েংবা লাক্লিশিংদু অঙকপনি য়ামত্রে। ভাবোক ময়ামদু উবদা খল্লি ময়ুম ময়ুমদা মী
অমতা লৈহৌরম্নরোই য়েংবা লোইনা লাকঅম্মগনি অসুন্না। আমেরিকাই মীসি য়ামদি
য়ামবোয় হায়না। মথংদা অমুক খল্লকই আটলান্টা ওলিম্পীক্সা শরুক য়াদুনা যাওরিবনা
লৈবাক খুদিংমক মাগী মাগী শাম্ভরোই, অমদি শাম্ভরোইশিংগী সেবারী, ওবা অদুতা
নস্তনা শাম্ভবদা থবায় যাওজবা কয়া অমসু লাকলিবনি য়েংলরিবনি। অদুনি য়েংলরিবা
ময়ামদু আমেরিকা মচাদা নত্রে অতৈ অতৈ লৈবাক্সীসু যাওরবনি। অদুনা য়াশ্বনি।

অতোপ্পা অমনা হংঙোই তাংশাং ইরোইফম অমদি গৌরিলা লমজেল চেনফম
অনীসিদা মী কা অমা হেস্তা তিল্লি। অনীসিনি ইউ এস এ না সনাই তকমান য়ান্না ফং
লিবসু। অদুনি ইউ এস এ দি অঙ্কগী মীনি হিসাবকী লৈবাক্লি। মফম অনী অসিদা
তিল্লরিবা মীয়ামদু আমেরিকান মচা ঙাক্তা ওইবা তায়। অতৈদনা ভাবোক অদুক হাক্সা
কুঙদে তাকলপ তৌই। ইউ এস এ না সনাই মেদলগী আশা উদবা মরন্না মহোয়না
লাক্সদুনা মী খর লনবা ওইবা তায়।

হম্বকী পৃথিবী অপুনবগী ওইবা ওলিম্পিক আটলান্টাদা পাঙথোকখি। মথস্তা

ভমজখিবসি মদু য়েংবগী পাউদমনি ঐনা উবগী। ঐথোয় ঐথোয়গী টিমনা থোইরগা
হরাওবা পোরগা নুংঙাইতবা অসিদি তাইবংগী হৌনশানি। অদুবু পোগদৌরে খঙদুনা
লাউশিনবা, মীগী দায় য়ৈথবা নস্ত নস্তবা খোছোক শীজিন্নদুনা, অমদি শাল্লবা থুগাইনবা
হোথনবা, ভাবোক মিপাইহনবা অসিনচিংবা কয়া উবা ফংখি। মতাঙ অসিদা ঐঙোন্দা
বাহং অমা লাকখি অসিশুন্না থৌদৌ অসিবু আমেরিকান মচাশিংনা ভারত মচাশিংদগী
তমখিবরা? নত্রগা ভারত মচাশিংনা আমেরিকা মচাশিংদগী তম্বরা? মসিমতং খঙনীংখি।

লফু মতুপ্পা ফি শেৎকে হায়রকপা

গোকুল লৈকায় অদুদা লৈবা খাইনা ইকায় খুন্নবা মীশক অমনি। মহাক মণিপূরগী অহানবা লিংখৎপা হায়স্কুলগী হেড মাস্টরনি। ইনাক খুনবা হায়বদুমক্তি নন্তে। অদুবু চাবদি বাৎতবা মীনি শম্মা হায়রবদা মচিঞ্জাক চাজবা হায়বদুনি। ওঝাদা ওঝা হায়বদুনি গোকুল। মঙোন্দা ইচা মীচা খায়বা লৈতে। মাগী ছাত্র পুন্নমক অপোকপা মচাদা মচাশুম খল্লি। ছাত্রশিংনসু মাবু মপাশুম খল্লি। ওঝাই মশুণ চপ চানা চেনবা গোকুলনি।

গোকুলগী মচা নুপা অমী পোকই। নুপী পোস্তে। মচা নুপা অনী অদুনা লোইরে। মাগী নুপী রানী কোঁই। লিরি, খোইরী, মোং হাদে যুম অমগী মবেম্মা ওইবদা মতীক চাবীনি। লমচৎ ব্যাবহার, মীকৌ মীরম ফজৈ। থোঝা চম্মা খঙবীনি। ময়ুমদা লাকপা মীবু তরান্না ওকই। রানীগী লমচৎ ব্যাবহারনা ওঝা গোকুলগী শুণ হেঙাংহল্লি। অনীগী চান্না চিন্না লৈবা য়ুস্বানবু খাইনা কল্লকনৈ। লৈকাইনা মহোয়গী য়ুস্বান মতৌ তমজৌ হায়নরিবনি।

মখোয়গী মচা অনীমক লংফৈদা মইহৈ তম্বা চৎখি। য়ুমদা অমতা লৈতে।

মচা অহুয়া ডাক্তর তমলি। অতোহুনা ইঞ্জিনিয়ার তমলি। অহৌবা চহী ঙাক্তনি। লৌইদুনা থোরকদবা চহী ৫/৬ বাৎলি। ওঝা গোকুল নহা ওইরিঙেদদি মশানা কোয়চেন চেন্দুনা গ্যাস লৌবা, ঈশিং খাজনা থীবা, ইলেক্ট্রিকী বিল, টেলিফোনগী বিল থীবে থবক মতোমতনা তৌজরম্মী। হৌজিকী স্কুল অসি স্ট্রাইক অমদি বন্দ তোয়বনা থবক চিনবা হেনগৎলক্লে। মশাসু অহল ওইশিল্লকলে পেঙ্গন ফংগদসু কুইল্লে। মরম অদুদগী মাগী তেংবাংনবা মী অমা থমগে খল্লক্লে। বাফম অসি কনাদসু ফোঙদোক্তি। রানীদসু খঙহল্লি। মশা মতোমদা খনজবতনি।

নুমিৎতো নোংমাইজীং নুমিৎনি। গোকুল অয়ুকী চা থক্লে। মাঙ্গোলদা ফমেলগী ফমফমফক্কা ফল্লগা পরীক্ষাই চে খরা মমাঙদা থাদুনা লৈ। রানীনা চঙসিল্লকই। মোরা অমা থাদুনা গোকুলগী মনাক্তা ফল্লৈ। অদুগা মহোয় অনী লংফদা লৈখিবা মচাশিংগী মরমদা বারী শারি। গোকুলনা মচা অনীদু লাক্কদবা বাৎলি। চহী মরীরোমগী মতুংদা মহোয় তম্বা লৌইরবা যাই। লৌইরবা মতুংদা লাক্কদবনি।

রানীনা “মদুগী মতাংদনি ঐনা মহোয় পাবুংদা বাফম অমা হৌদোকচনীংঙিসি।”

গোকুলনা হংঙি “করি বাফমনোনে?”

“মাই পাবুংসু অহল ওইশিল্লক্লে। অমসু অমসু নংনবা কোয়চেন চেনবসে য়াম বানা উরে। তেংবাংনবা নুপামচা অমতং থম্বনা ফরব্রা হায়না খনজরিবা” হায়না রানীনা বা হৌদোরকই।

গোকুলনা খুম্মী “রানী! বাফমদু ঐসু খনবা কুইরবনি। মীচাবোক অমা য়ুমদা পুসিন্দুনা থম্বা হায়বসে লুইনে। লুই হায়দুনা ফীভল্লা থমদবদি য়ারক্লে। ঐসু অহল ওইরক্লবনি কোয়চেন চেন্দুনা অমসু অমসু নংনবা থুংনবা হোংনবসে বাশিল্লক্লবনি। ওম্মকত্রবনে ওম্মকত্রবা। থমবা হায়বসে তঙাই ফরক্লবনি অদু নত্রবদি য়ুমসে পানবদা বাদৌরি।”

রানীনা “অদুনবু নুপামচা অমা থিসি হায়জরিসিনি। নুপীমচাদি ঐগীদি কান্ননি অদুবু থল্লীংদে। নুপীমচাদি মাই পাবুংগী মহুং শিন্দুনা মপালগী থবক চংপা ঙমলৌই। মবুক মপাউ ফবা লাইরিকসু মমিৎতা খর উজরবা নুপামচা অমা থীসি।”

অসুন্না গোকুল অমসুং মাগী নুপী রানীগা খন্নরকপসি নুমিৎ ৭/৮ শুজিল্লক্লে। নোংমা নুমিৎ অমদা নুমিৎতো অয়ুকি গোকুল অমসুং রানী মহোয়গী মাঙ্গোলদা ফমলৈ। ইখঙ খঙহৌদনা আশা তৌরুবা লৈতনা তাদ অহুঙাও চঙলকই। অনীনা অহনজাওবু তরাম তরাম ওকই। ফল্লবা ফিদা থাই। গোকুলনা — “তাদা লেঙঙকপবু চুন্না সুম উনদবা কুইরে হায়দুনা লেঙঙকপরা নত্রগা করি?”

“রানীনা লোনবা চা থক্কা কুইরে। চা গ্লাস অমতা থক্কে হায় লাকপনি।” হায়না অহঞ্জাওনা নোফুনা খুশ্মী।

অহঞ্জাওগী বাহে অদু তাবদা রানীনা হরাওনা “অদুদি ঐ চা লোম্মুরগে।” হায়ন্নম্মগা ইমুং চঙখি।

গোকুলনা “মহৌশা মহৌশাদি তাদসে নুংঙাইবা পাউ পুদুনা লাক্কাবনি। ওসিদি করি পাউ পুরকইদনো খঙদেসে।”

“নয়াস্বনা লাকপবু নুংঙাইবা বা পাউ লৈতনবু কৈ লাক্কাবগে? অদুবু রানীনা চা পুথোরকঅগা ঐখোয় অহম ফম্মীম্মরগা হায়গেনে। করি হায়গে?” হায়না অহঞ্জাওনা খুশ্মী।

রানী চা পুথোরক্কে। অহমদু ফম চা থকমিম্মরে। অহঞ্জাওনা বা হৌদোরকই “ইনাওগা ইবেম্মা রানীগনা য়ানি য়ারোইদি খঙদে ঐনা হায়গদৌরি বাসে। অদুবু য়াবিরসু য়াবিদ্ৰসু হায়রুনি হায় লাক্কাবনিনা হায়বা তারে।”

রানীনা তানীৎনা “হায়দোকলোনে তাদা তানীৎবনা লোইরে। তাদনা হায়গদৌরি রাফমসে অফবা কাল্লগদবা মাঙ্গিদি।”

অহঞ্জাওনা হায় নুপামচা মেত্রিক্তি পাস তৌরবা অমা লৈরে। মাগী মমা মপানা নংবনা মখা তমথহনবা ওমদ্রে। মশানদি য়াম তমজনীংঙি। অহঞ্জাওগী লৌউবে মচানি। মপা অদু মচা ৮ পোকই নুপী ২ নুপা ৬। পোৎনা নোংমা নোংমৈ তাঙশিল্লকপা অসিদা মচা ৮ অদু থাকপদা বানা থোফ্কে। লৌমীদুগী মচা য়াইমা তোয়াইমা অদু কনাগীদনো খর লৈজগে ইমুংদুনা তৌ হায়বা থবক লোইনা তৌজগে হায়। বায়োং চাবা ইম্ফালদা লেবা মী অমতা থিবিয়ু হায়। চাবা থাকপীবা মফি মরোল থোনবিবা অদুগা লাইরিক তমহনবিবা অসিতনি। গোকুলগী ইমুংদা মী বাৎপদু উবদা অহঞ্জাওনা পাউ অসি তল্লবনি।

অহঞ্জাওনা হায় “ইবুংঙোখোয় ইবেম্মাখোয়গী মতেং পানববা য়ারবদি নুপামচাদো খর থস্বীয়ুনে। মহৈ তমথনীংবদুসু তমথহনবিয়ু। বিদ্যাদান হায়বদুনি। মপাদু ধর্ম কায়দে মীনস্বা ওঙাদে। লৌশানসু মতম চানা শুনা তস্মী। চহী অমতবু পুৎথদে। মাগা ঐনা লোয়ন্নরকপসি চহী ৩০ রোয় অদুম ওইরম্মনি। মাই মচাদো শকসু পংখী খীদে। মশা য়াম নাঙ্গি। মানা পায়বা পোং কনানসু হক্কাইরোই।”

তোয়াই গোকুলগী য়ুমদা লৈব্বে। মহাক ডি এম কলেজদা মিং চম্মুনা লাইরিক তল্লে। তোয়াই হরাওখিবনা মহা ওইরে। অয়ুঙ্কী থবক বাইশিং লমশেংবা পুন্নমক মী পোং হৌনদ্রিঙেদা লোইনা লোইথোকই। কন্নস্বা মতমদা মানা মহাক্কী থবক ময়াম অদু

পাণ্ডথোকখিবা কনানসু উদে খঙদে। কলেজসু লেপ্তনা মতম চানা কায়। লাইরিকসু পাই পরীক্ষাসু অদুম মঙশ্মী।

গোকুলদা পাবুং, রানীদা ইমা কেঁই। খঙদবা মীনা হংলদি মহোয়গী মচানি হায় খুশ্মী। লংফেদা মই তস্বা চৎখিবা অনীদুনা অহনগা যাইমগনি। তোয়াইনা অতোনবনি হায়। মদু খঙদবশিংদুনা থাঙে।

গোকুলগী মচা নীপা অনীনা ছুটি থোরকপদা তোয়াইবু পোক্ত পোকমিন্নবা মনাওশুম লোয়নৈ। পুন্না চামিন থকমিমৈ। হৌনদুনা কুমই য়েংবা চৎমিমৈ নোংমা ফাদোকসু। খোঙউপ, খোঙগ্রাও, ফুরিং চপ মান্ননা থোল্লি, শেং চায়। কনানসু পোকমিন্নদবনি হায়বা থাঙদে।

তোয়াইনা লৈরিবা মই, শেংলি চারিবা মওং, মশা নানবা, য়েংবা য়াবা শকফম, শাবান মুর্শি ফজবা, থবক ফবা, মী লৌতামদবা পুন্মক অসি থাইনা কল্পক্লে। লৈকাইগী মীনা গাঙনে, নুপামচাসি চঙখোনখোদা, রাশীনা রাশী লৈরিবা, নোকফেং নোকফেংতা তৌদুনা লৈ, শাউবসু নোংমতা উদে। মরমবু ওছোঁক ওক্সে। লাইরিকসু চৎনবা য়ানা ফৈ হায়নে। হেক লাকপদৈ চহী ১ তা পন্দে পরীক্ষা ওমলেতা মহায়।

অহনজাওনা তোয়াইবু পুদুনা অহানবা লাকপা মতমদা ফুরিং মচু থোক্তবা শিথরবা অপাবা অমা লিং, খোঙগ্রাওনি হায় শেংলকইদুসু লংজমগী রিজ্ঞাবালানা শেংপনা হেন্না ফৈ হায়বা য়াই। খোঙউপনি হায়না তোংলকইবা অদুসু ফোৎপা য়ামথে ফোৎলে, পয়সু ইপয় পয়রে। গোকুলগা রানীগা তানদুনা মচা অনীনা শেংলম চারস্বা খোঙউপ, খোঙগ্রাও, ফুরিং পুথোক্তুনা চাবা য়েংহল্লি। লোইনা চায়। অমনবনি হায়বৈ বাতনি। তোয়াইনা শেংলক চারকপা অদুদৈদি হনবা ফবা হেল্লি। খোঙউপ খোঙগ্রাও, ফুরিংতু মাবু শেংলু হায়, পীবদা তোয়াই কয়াম হরাওই।

গোকুলনা মচাশিংগী ফিরোল থোনবদা তোয়াইগা মচা অনীগা চপ মান্ননা থোল্লি। তোয়াইবু অতোল্লগী মচানি খন্দে। মঙোন্দা ইচা মীচা নাইদে। রানীসু অদুগী অদু মঙাই। তোয়াইনা গোকুলগী মতেং পাব্বত নস্তনা ছুটি থোকপদা চাকখুমগী থবক চাক ঙ্গিং থোংবা থাকপা য়াওদুনা রানীগী মতেংসু পাংই। মসুন্না গোকুলগী ময়ুমদা তোয়াই লৈরকই। পুন্মক অসি উবদৈ ময়ান্না তোয়াই অসি গোকুলগী মচা অপোকপা ওইবা তায় হায়না হায়নৈ। মানা লৈরকপা অসি চহী ৫ রোম শুজিল্লক্লে। তোয়াই লমচৎ শাজং খরদা অহোঙবা অমা লাক্লে। মহৌশা য়াহৌ গুল্লস্বা অদুদি অদুম মঙল্লি। অদুবু য়াহৌবগা মচীন ময়া শেংদোক্লেগা থোকখি। চাকচাবা মতমদতা হনজিল্লকই। চাক চাবা তোক্লেগা অমুক চৎখি। নুমিদাংগী চাবা মতমদা অমুক হনজিল্লকই।

গোকুল অমদি রানী রাগী মচেৎ অমতা ঙাঙদনা তোয়াইগী মওং মতৌ য়েব্দুনা লৈরম্মী। গোকুলগী থবক পাংবিবা তোকখিবতা নস্তনা রানীনা তোয়াইগী সেবাদুম তৌরে। মহোয় অনীনা তোয়াইনা তৌরিবসি করিনো মহাঙ্গা করি পামজিবনো হায়বদু হংলসি হায়না লেপনরে। নোংমা মানা খেঙনা হল্পকপা নুমিং অমদা মখোয় অনীনা হংখি।

তোয়াইনা “ঐ কলেজগী ভোং লেপলি। ভোং খোয়া চংপদা মতম শংদদুনা ইমা অমদি পাবুংগী মতেঙ পাঙবা ঙমদবনি। পাবুং ঐবু বারৌবিনু।” হায়না থুমখি।

তোয়াই কলেজগী ভোং লেপলে। মহাক কারে। কলেজ ইউনিয়নগী জেনেরেল সেক্রেটারী মানা ওইরে। অদুবু তোয়াই নীংবা কায়রে। মানা খনজরম্মা অদুগী ওন্নতেনবদা লৈরমলে। কলেজগী ফংসন থোরকপা খুদিংদা মাগী মগুন তৌবা ঙ্মা উৎচগে খল্লম্বনি। কলেজ ইউনিয়নগী শেনফম অমতা লৈরমদ্রে হিসাব মফম মরাং অমতা খঙলমদ্রে। কলেজগী ফংসন খুদিংমক মতম খরা লেপখিবা তারে। তোয়াইনা খনজরম্মদি ফংসন ময়াম শিন্দোক-শিনজিন্দা শেল খপ্পা যানিসিনি। শেলদুনা মাগী ভোংতা চঙখিবা শেল শিংবা কোল্লগনি খনজরম্মনি। ছাত্র ওইরিঙেদা ভোং লেপ্পা হায়বসে গোকুলদি সুপয়া যাদবনি। ভোংকী খরচকীদমক মমাম্মবী ছাত্রী লৈশাবী খরদৈ সনা খুদোপ নায়ানবী বন্ধান থমদুনা শীজিন্নখিবনি। অদুগা মমাম্মবা শকুনিদৈসু লুপা লীশিং ৫ পূবনি। শকুনি মশামকী শেল্লা নত্রগা মতৈমগীরা খঙদে। শকুনিদি মতৈমগীনি হায়। শেল্লাই হাইফেং রাংঙি পোং থমদবনি।

তোয়াই মশক উখিদ্রে, তোয়াই লোংথ্রে, তোয়াই থিবা ফংদ্রে। নোংমা ভোং লোইম্ববা মতুং নুমিং ২০ নি শুবদা লৈশাবী মচা অনীখক ওঝা গোকুলগী য়ুমদা লাক্সম্মী। মখোয় অনীনা গোকুলদা হংঙি।

“পাবুং মসিবু তোয়াইগী য়ুম ওইরবাও?”

“মাল্লি মাল্লি ইবেম্মা! তোয়াইবু করিগী হংবনো?”

“মাবু অমুক্তা উনজনীংবা?”

“করিগীনিনা?”

“পাবুংদি হেস্তা শেংনা হায়দোকচরণে। সুম তৌবা জাংনি পাবুং। মানদি খুইগা মাল্লদেদো মবুক মপাউ য়াল্লা ফবদুদা মাগী ভোং ঙকয়াদা মানা শেল লৈরগনা শেল ওইনা লুপা লীশিং ১ তা থংবিয়ু লৈজগনা মীঙেদা বন্ধব থম্মা য়াবা পোং ওইনা পীরবসু য়াই। ইমাগা পাবুংগনি ভোং লেপ্পা সুপয়া যাদে হায়বদুদা ঐখোয় অনীগী ঐগীনা ম্মা খুদোপ মোহোর অমগী মাগীনা নায়ানবী মোহোর গী লৌখি। ইমা

পাবুংগদি খঙহনবা য়াদে। ভোং লোইবা মতুং নুমিং ১৫ হেক লৈরগা শোয়দনা হনজিনবিরকনি হায়রম্বা। অদুদা গুসি ফাওবা মশক উদ্রবা অদুদা লাকচরিবা। অদুগা ঐথোয় ঐথোয়গী ইমা ইমানসু পোৎতু পুরক্ষিমথৈ হনজিন্নকপা য়াদে হায়রবা।”

গোকুলনা “ইবেম্মা মাদি কলেজগী ভোং লোইখিবা নুমিংতৈ গুসি ফাওবা য়ুমসিদা হনজিন্নক্ষে। থিবা চংপীনবা মী পোংসু লৈজদে। মাগী য়ুম অশেংবদি ফৌগাকচাউ ঈথায় হায়বদুদনি। মাদি নুংশিদুনা ঐথোয়না ইচাশুম্ য়োকচবনি। মাগী ময়ুম অশেংবদুদা ইবেম্মাহোয়না চংতুনা হংলুগদবা মঙাইরে।”

লৈশাবী অনীদো ভৌফম খঙদা নীংবা কায়দুনা হনখি। মথংগী নোংঙানবদা অমুক শকুনি লাকই। হেক লাকপগা মানা গোকুলদা “পাবুং তোয়াই লৈত্রা?” লৈশাবী অনীদুদা খুমখিবা অদুগা চপ মান্না খুমখি। করিগীনো হায়না হংবদা শকুনি হায় “পাবুং মানা ভোং লেপ্লা অদুদা মীনা কাখিবা তারে লুপা ৫০০০ তা পুবিয়ু হায়দুনা ঐনা জামিন য়াদুনা ইতৈমদৈ লুপা লীশীং মঙা পুখি। থা মখায় অমগী মনুংদা শোয়দনা শিং গনি হায়রম্বী। মশক উখিদবদুদা মদুইদমক থিজরকইনি। মা হেক থিবা ফংদ্রবদি পাবুং ঐনা শিংবা তারিবনি।” শকুনি তোয়াইবু থিবা চংত্রে।

গোকুলগা রানীগা তোয়াইগী মরমদা ঋম্বস্টি। গোকুলনা হায়কই “নুপামচাদো মরমদি ওকত্রবনিদা। শেম্বা থোক্কনি ঋম্বস্টি। অদুবু য়াখিদ্বেদনা। ইইনাও মচা চাঙ্গগা লৈতোন লেকই হায়বদু হেক থোকইদা।”

রানীনা “অদুবুদি লফু মতুপফাও কোনুংদা লাক্লবদি ফি শেংকে হায়রকই হায়বা পাউরৌদো চুমত্রপোংনি।”

লোইবী চীংদোমপোক

লোক্তাকনি। মনিপুরগী খাইদগী চাউবা অমতা ঙাইরবা পাং। লোক পূন্মমক্কী তারুফমনি হায়দুনা লোক্তাক কৌখি। অচৌবা পাংনি।

লোক্তাক কোয়বা চংলি হি তোংদুনা। ঙ্গিশিং কংবা নাইররৌইদবা লোক্তাক পাংনি। কয়াম লুবা খঙদে। হিহোনবৈ অশাংবা বা চৈশাং অদুনা লৈপাক ফংবা ঙমদে। য়ান্না লুই। লোক্তাক ঙ্গিপাক্কী পাক চাউবগী, ঙমখৈগী পংখৈদি মিৎনা তাম্বা লম। লোক্তাক ঙ্গিপাক্কী ফজবা থাদুনা লোইবা ঙম্বা নঙে। চপ চানা ফোঙদোকনবা বাহয়সু লৈতে।

শেল্লা চীংখোঙদৈ হি তোংদুনা চংলি ঐখোয়। শেল্লাদৈ থাঙ্গ, ইখীং, কারাং মথং মথং হিদু চীংয়া নকলপ হোন্দুনা চংলি। য়েংলু য়েংলুবা খুদিং মিৎফম হোংবা য়াদবা ফজবা ঙাক। মহৌশাগী ফজবা ঙাক। অরান্নদা উরি খাংপোক মচা মচা ঙ্গিপাকথক্তা তাউদুনা লৈবা। মদু ফুমশঙনি হায়। শঙ মচাশিংদু ঙাফা বা হিরোয়শিংগী ময়ুমনি নুপী অঙাং য়াওনা লৈবা। কাঙলুপ ওইনা লৈরিবা ফুমশঙগী মী মশীং য়ান্মী। চাউরান্না

মীশীং লীশীং ৪/৫ রোম লৈ হয়। মখোয়গী শিনফন্না ঙা ফাবনি। ঙা ফারগা ঙাদু য়োন্দুনা হিংজবা মীওইনি। মখোয়গী শেন্দান লম্বী হায়ববু মদুনা লোইরে। অতৈ অতোম্বা অমা লৈতে।

নুপীনা হি হোন্দুনা চংলি। মখোয়না চংলিবদু মোইরাং কৈথেল কাব চংলিবনি হয়। নুপী খরনা হৈকক, য়েঙ্গীনচিংবা হেকলি হি তোংদুনা। খর অমনা হিথক্তা ইল চীংলি। ঙা ফারি। পৌরা করাঙদা লোনশিন ইলদু শোম্বি। হিদু চংলি লেঙলি ঈশিং ঈপাকথক্তুদা। নুপীনা কয়াদা হৈশিংনা হিথক্তা ইল চিংদুনা ঙা ফারিবা। মখোয়গুমনা হৈ শিংবা অতৈ লৈবাক্তসু লৈরিদ্রা?

নুপাগী কাঙবুনা অমুক করি তৌরি? লাং থাক্তুনা, লাং হুন্দুনা ঙা ফারি। মদুসু হিথক্তা ঙাকনি। উচেক ফাবসু য়াওরি। উচেক মকুম থিরি খরনা তৌ শিকনাং ফাক ফাক্তুনা। লোক্তাক ঈপাকসে ফুমশঙদা খুন্দাদুনা লৈরিবা মীওই কয়াগী চঙজফম পীরি, থাকপীরি। লোক্তাক ঈপাক্সা মখোয়গী থবায়নি মখোয়গী পুঙ্গিনি।

নুমিদাংবাইরমগী মতমদা শংবামরবা অতিয়া তম লোক্তাক ঈপাক্সা চাক্তারম্বা উচেক মপয় মপয়, শঙ্গু শঙ্গু পাইবা কয়াদা ফজম্বা পুক্রীং হুনঙাই ওইম্বা। লোক্তাকী ফজরবা দৃশ্য ময়াম অসিগী মরক্তা অঙকপা থৌদোক কয়াসু য়াওদবা নস্তে। ঐখোয়গী লোক্তাক খোঙচং হৌরকান থাঙ্গ চীংদা ওহাক পম্বি। থাঙ্গদৈ খরা চংলগা থাঙ্গগী অবাং থংবা চীংমায়দা তারিবা খুল অদুগী য়ুম অমদা মাইক হৌনা খোংলি।

হিরোই অদুদা ঐনা হংঙি “খোংঙিসিবু করিগীনো? লুহোংগদবা য়াওরিদ্রা, নত্রগা শুমাঙ লীলা তৌদৌরিদ্রা, খোংজোম পৰ্ব পেনানচিংবা তাগদৌরিজাংলা?”

হিরোইদুনা খুম্বকই “বাবুনী ঈশৈ নোংমাই, লীলা ফালানচিংবৈ নস্তে। লুহোং খোঙদোংবৈসু নস্তে। মী শিবৈ খোংলিবনি। ওহোং নুংঙাইতনা শিথ্র জাংনি। নাদুনা শিবসু নস্তেনে। শিরিবা অসে নহা পাখংনে পাখং। ওরাংতা ঙা ফাবা য়াওরম্বে হয়। অদুগা ঙসি অয়ুক্তো মায় ফম্মুংদা শিদুনা লৈরম্বে হয়য়ে। অদুদা মমা মপানা পেনজদদুনা তৌরিনিদা বাবুনী।”

“মাইকসিদি কয়া কুইনা খোংদৌরিনো?”

“মশা তুমদ্রিফাও খোংলনি। ঈশৈ নুংঙাই নুংঙাইবা নহারোলনা পাম্বমথৈ খোং দৌরিনি। অঙম্বা মীনা পেননবা অদুক তৌবা বানিদা। লাইরবা ঐখোয়নদি অসুন্না তৌবা ওম্বা বা লৈতে।”

লৈরক অমা শৈশক অমা, লৈকাই অমা বাঙাং অমা, খুল অমা চৎনবী অমা হায়ববু ওইরে। লম অদুগী চৎনবীনি মাইক খোংলিদু। কৈসু ঙকনীংঙাই লৈতে। হিদু

লেপ্লা লৈতা হোনবনা কাৰাং চীংখোঙ য়ৌরে। কাৰাং চীংগী নোংচুপ থংবা মায়কৈদি হিথাংফম ফজ ফজন লৈ। কবোকং খর হৌবদু নন্তনা ইকোক কোকই নোংপোক থংবা মায়কৈদি হিথাংফম লৈতে হিরম লৈতে। লাপনা উবদদি নাপীশুম উবদু লকশিল্লবা কান্দদি হি হোনবা যাদবা তো লাংনা কুঙনা হৌদুনা উমং বামংগুম্না লৈরম্নে। হি হোনবা যাদ্ৰে। হিমায় লয়দুনা হল্পক্ৰে। নোংচুপকী তোৰ্বান্দলোমদা লাক্ৰে। অদুদৈদি অবাং পাং না হাইগথলে।

ফনা থাপনা ঐখোয়গী হিদু হোম্লে। লোক্তাকী ঈথক ইপোমগী ফজবদি হেনগৎপা নন্তনা হুংবদি লৈতে। কাৰাং চীংদু কোয়না থুংনা চৎনীংবনি। অদুবু হনবদা তাশ্ৰে। হিরোইনা যাদ্ৰে। নুংশিং তারক্কনি হলহৌবনা ফরনি হায়রে। নুংশিং তারক্কবদি খুদোংখীবা নংবা যাই। হলহৌরসি হায়না তোয়না হায়রে। হনবদা তাশ্ৰে।

কাৰাং চীংগী চীংখৈ ওইরপ্পা চীংদুম মচা অমা লৈ। চীংদুম অদু য়ৌনীংবনি য়েং নিংবনি। অদুবু হিরোই অদুনা হল্পসি নুমিৎসু য়ান্না থেংজিল্লক্ৰে হায়দুনা হিমায় লয়শ্ৰে যৌদবা তাশ্ৰে। বাবুনী হয়েংমুক লাকপদা য়ৌরসি শাউরনু হায়রে। হিরোইদুনা চীংদুগী বারী অমা লৈ। বারী অদু লম্বী তেগ্নবা বাবুনী হোয়দা ঐ লীজগে হায়দুনা হিরোইদুনা ঐখোয়দা হায়।

হি হোম্মা হোম্মা হিরোইদুনা বারী অদু অসুম্না লীথরকই :

চীংদুম মচা অসিগী মমিং চীদোমপোক কোঁই। লোক্তাক ঈয়ায়দা লৈরিবা চীং শেম্দ্ৰা, থাঙ্গ, ইথীং, কাৰাং ওম্মা খুন তায়। চীংদোমপোক্তি মী তাদে। মী তাদবৈ মরম লৈ। মরমদু ওসি বাবুনীহোয় ময়ামদা লীবা তারি।

অহল লম্মন ইপা ইপু নোঙ্গাশ্ৰবশিং অদুনা লীরম্বা বারীনি। ঐখোয়না উৰু খঙলুবা নন্তে। চীংদোমপোক্তা মী তাদে খুন তাদে। অহলশিংনা চীংদোমপোক অসি খুন তাদে। ঐখোয় খরা তারসি। ওা ফাবনচিংবসু খুদোংচাগনি হায়দুনা মখোয় খরা হৌনরগা য়ুম ৫/১০ শাদুনা লৈক্ৰই হায়। খরা লৈরগা লীন অচৌবা অনী থোরকই। লীন ২ দুনা চীংদু থুংনা কোয়না কোয়না চৎলি। অঙাং নুপী, মী পোংদা কৈমতা শোস্তে। নুমিৎ খুদিংগী মহোয়গী মথৌ কায়বা যাদে হায়বা মতাগুম কোয়চৎ চৎলি। অসুম্না লেপতনা তৌরকপনা মীশিংদু কিন্দুনা চীং অসিদা লৈখিদি চেনখি হায়। ময়ুম মকৈ লোইনা হুন্দোকলম্মী অমতা পুখিদিহু হায়নৈ।

চহী খর হৌশ্ৰবা তুংদা খরনমুক খুন্দাগনি হায়দুনা ময়ুম মকৈ নৌনা অমুক শাগৎতুনা লৈখি। কাঙবু অদুসু হাম্মা লৈরম্নগা চেনখিবা অদুগুম্মা লীন ২ দু থোরস্তুনা চৎলবদৈ কিদুনা চেনখি লৈখিদি হায়। চহী খরা লৈরগা অমুক মী খরনা খুন্দানবা

হোৎনখি। মদুসু হান্নগী কাঙবু অনী অদুশুম লৈবা ঙমখিদে। লীন অনী অদু
কদায়দগীনো হেস্তা থোরকই হয়।

নহারোল পাখং মচাশিংনা অহল লমনগী বারী তাবদৈ মখোয়না চীংদোমপোক্তা
তস্তনা চৎলি। খোই চোন্না, যেনশাং থিবা চৎপদা চীং অদু হেক হেক য়ৌই। চীং অদু
থুংনা কোয়চৎ চৎতুনা য়েংবদা লীন ২ অদু খক থেংনদে হয়। লীন ২ অদুনা
থোরকইসি চান্ননা মী খুন্দাররবা মতমদদনি। মীবু লৈত্রবদি হেস্তা মাঙখিবা জাংনি।

অহল লমন ময়ান্না অসুন্না ঙাঙনৈ লোয়বী চীংদোমপোক অসি ইবুধৌ পাখংবৈ
অশেংবা খুভম ওইবা তায়। অদুননি চীং অসিদা মী তাবা যাদ্রিবা।

চীংদোমপোক্তী নোংপোক থংবা চীংমায়গী ময়াইরাইদা উপাস্বী কয়া চাউদবা
অমা হৌরি। মনাপুংবা উপাল নস্তে। পাস্বীদুসু কয়া চাউদে। মশা অনীতা লোঙঙী। পং
বাংসু বাংদে। উপাস্বী অদু করম্বা মতমদৈ হৌখিবনো কনানসু হায়বা ঙমদে। হেক
খঙলকপদৈ অদুম হৌরম্নে হায়নৈ। উশা অনী অদুনা পাল্লিবা উনাদি য়ামত্রবসু কুংঙি
ইশং শংঙি। ঐখোয়গী মায়োন খুদিং উশাগী মওং মতৌ খেই। মূর্শি তোঙাল
তোঙাল্লি। শক্তম তোঙাল তোঙাল উহল্লি। অমগা অমগা মান্নদে। মসিমসু চীং
দোমপোক্তী অঙকপা অমনি।

অসুন্না হিরৌই অদুনা ঐখোয়দা চীংদোমপোক্তী বারী লীখি। বারীদু তাবদৈ চীং
দোমপোক য়ৌনীংবা চৎনীংবা হেনগৎলকখি। চৎখিগনি য়ৌরুখিনি চীংদোমপোক।

তাং ১২/১০/৯৬ ইং

মসিবু কনাই মরালনো

লৈমা চহী ৩৭/৩৮ লোম শুরস্বা য়ারে। মহাক্লা চহী ১৮ শুরকপদা লুহোংদুনা লাকপনি। মপুরোইবৈ মমিং ধম্মসিং কোই। ধম্মসিং মমা মপাগী ইতোন তোনবা মচানুপানি। অতোনবনি হায়দুনা মমা মপাগা কোম্না লৈ। ময়াস্বা অনীমক থবক তৌত্ৰে। তলব চাবা অফিসারঙাক ওইত্ৰে। তোঙান চাত্ৰে। ময়ুম মকৈ তোঙান্না শাদুনা লৈত্ৰে অনীমক।

ধম্মসিং অতোন অতাংনি হায়দুনা মমা মপানা খর লুনা তৌই। মানা হায়বতা য়াই অফববু ওইরবসু ফন্তববু ওইরবসু। অদুনা তোনানবা হায়বসে মশানা তারবনি। মইহে মশিংসু ময়াস্বাশিংদৌনা তমহৌদে। মেত্রিক্তা চহী ২/৩ ফেল ওইত্ৰবনি। অরেস্বদা চহী কয়া মাঙত্ৰবনি। অদুবু মমা মপা অনীমক হিংলিঙেগী মতমদা উচিন নাচিন্মা মেত্রিক্তি লাহোকপা ওমহৌই। মখাদি তমথখিদ্ৰে।

অসুক কুইবসি ধম্মসিং থবক শুদে শিন অমা পায়বা তৌদে। শম্মা হায়রবদা শেল থোকপা থবক অমতা মহাক তৌবা লৈতে। থবক শুদনা নোমদনা অরৈ অরৈবা কায়দুনা চারকলি। অসুম চাশিল্লকপনিনা মমা মপানা মাগীদমক থস্বীরস্বা লল থুম, লৌ-শিং

লৌশিল্লকলে যোন যোন চাবদা। ধর্মসিংগী লমচৎ থবক শুনীন্দবা, নুংঙাইবা পাম্বা, পূন্মক অদু উবদা ময়াম্বা অনী অদুনসু হম্মা য়েংবিদে। মাগী মচা অনীথক লৈবদুসু নীং থি নুংঙাইনা মই মশিং তমহনদে। স্কুলসু কাহন্দে। মখোয়না লৈরিবা য়ুম অদু লাইখন তাবা, উনা শাবা, ইনা কুপ্পা য়ুমনি। মমা মপা হেক লৈখিদবদৈ মনা শিল্পক্তি। নোং শাখীনা য়ুরে। ফক্কাংসু ইকায় কায়রে, ইহো হোরে। চানবা রাংশিল্লকপদৈ লৈশিল্লকবদৈ লৈমা অমসুং ধর্মসিং নুমিং খুদিং খংনরকই। খংনরকপৈ মরম সুপলৈ লৈতে। মরম হায়ববু চানবা লৈশিল্লকবদৈ বানি। ধর্মসিংনা পংশাউতা মশাউই লৈমা তৌফম খঙদে। পোং চৈ, যোনবা শিংপা, য়াবা মই যোনথোকত্রে। ইমুংদুদা অরংবা কোল মচা অমফাও লৈশিল্লকত্রে।

তোতো মচানুপা অহলনি। লৈতবদৈ স্কুল নীংথি নুংঙাইনা তমহৌদ্রে। নিপাল শুবা ফাওবতা মতমহৌরে। মচানুপী ইবেচাদি স্কুল তম্বা মতম যৌফাংত্রি পীক্লি। তোতো চহী ১৬ লোম শুরম্বা য়ারে। চানিঙাই লৈরক্তবদৈ মীগী রিক্সা থৌরি। নোংমগী ফংলকপা খরদুনা চেঙরান চারী। অসুন্না লৈরকপসি ফনা কুইরে।

ধর্মসিংনা নোংমা নুমিদাং মচা অনীনা তুম্বা মতুংদা লৈমা কৌথোকুগা মখোয় অনী রা তান্নে।

ধর্মসিংনা হায়রকই “লৈমা! ঐসু তাদহোয়গী মমাঙদা ইকায়রে। ঐগীসু অহল .লমন্না শরক চপ চানা তম্বীরম্বনি। ঐনা ওক্তবদৈ, থবক শুনীন্দবদৈ গুন্ম তুমশিল্পক্রে। অঙাং নুপামচা তোতোসু স্কুল নীংথিনা তমহৌদ্রে। মানা মীগী রিক্সা থৌরগা থাকপা অসিসু ইকায়বা অমা য়াওরে। মমাম্বা পূন্মক মই তল্লি। অঙাং মানা শেল তাল্লি। ইমানবৈ মমাঙদা ইকায়বনা মায়সে থমফম লৈশিল্পক্রে। ঐ লংফৈদা শেল তানবা চংলগে হায়না চপ য়ুংনা ঝল্লে। নঙনা করি ঝল্লিবা?”

“হৌজিক্তা ভাব তাবিরকুবোরে। নহাম্মা ঐনা হায়বা ইনবিরম্ববিদি সি কদায়দৈ থোক্কদগে? লংফৈদা নঙবু করি শুদুনা শেল তাল্লদৌরিনো?”

“সুৱাইদৈ মী য়াম চংনৈ। ঐনা পাউ গুন্না লৌরবনি। য়ুম শাবা, চ্যেক শুবা অতৈ অতৈ শিনফম কয়ামসু লৈরি। ঐনা হৈনগদবা গাকনি। মদু নস্তবা লৈবাক তৌবা থোনাবা, নুং থুগাইবা, লম্বী শেস্তা তৌবা য়াই। অরুবা থবক নস্তে। শক খঙনবা মী অমতসু লৈরমলোই মীরমনিনা অদুনা কেসু ইকাইনীংঙাই লৈতে। ঐ লাইবক চাং য়েংলুরগে হায়বসে লেপ্পবনি। করি হায়গে?” হায়না ধর্মসিংনা লৈমদা হংঙি।

লৈমনা “নপোকঙৈগী য়োংলৈ অমা কাঙলক্তবা, শীংমচেং অমত্তা খায়রক্তবা নঙনা করম্মা থবক শুক্কগদৌরিবা? নঙ চংত্রগা ইমা ইচা ঐখোয় অহম্মা কমদৌহৌবা?”

লৈমগী বাহংগী পাউখুম ধর্মসিংনা পীষি অসুন্না “ তোতোনা রিক্সোগী থবকু অদুম তৌসনু। নঙসু নমাত্রবা অতৈগা তানৌ। শেল্পেপ য়াওদনা শেল তানবা য়াবা থবক থিয়ু। যোগালি ওইবা, লৈঙেই পেকপা, নুং মচা খুনবনচিংবদি শেল্পেপ য়াওদসু য়াগনি। উপায় লৈরকত্রবদি থবক্তা চিলহাও থিবা য়াদে। অফং অফংবা থবক তৌবা তায়। তোতোগী মতেং ওইনবা অমা তৌশিল্লো। অদুম তৌরদি নমা নচা নখোয় অহুম চারা অনীদি চাবা কোন্নগদ্রা থল্লি।”

অসুন্না ধর্মসিং অমসুং লৈমা অনী বারেপদুনা ধর্মসিং লংফৈ চৎত্রে শেল তানবা। লৈমা অহানবদা লৈঙেই পেকপা নুং মচা খুনবৈ থবক তৌরম্মী। শিনফম অদুদা চহী ১/২ তৌরল্লাগা মাগী থবক হোংত্রে। পাকাই য়ুম শাবদা চ্যক হোনবা, ঈশিং হোনবা, হিদাক তোৎপনচিংবগী থবক পায়ত্রে। নুমিং খুদিংগী তৌদুনা লাক্লবনিনা খুংলোইবসু হেঙ্গে। মিস্ত্রিনা লৈমনা তোৎপা হিদাক্সা চ্যক শুবা নুংঙাই হায়রকলে। হান্না লৈঙেই পেকলিঙে নুং খুন্নিঙেগী শেন্দাল লম্বীদে হৌজিক্সা শেল থোকপা হেঙ্গে। শেল খরা থোক্লদুনা মমা মচা মখোয় অহুম মরেক মহাও খর খর থোকচরে। চরা অনী চারে। মরক মরক্তা ঙা থোংবা চাবা ফংলে। ঙা থোংবা চাবা নুমিংতা ইবেচানা কয়াম হরাওই?

হৌজিক্সি লৈমা মহৌশাগী পোমফ্রি শেংপী হীকমাবী হায়বদু ওইদ্রে। মশা নাক্সে। খুঁদৈ মতুপ অমতং ইনজরসু তরু তরু ঙৌনা ইঙ্গে। নোং হেক ঙানবগা চাকঙন চাদুনা মচানুপা তোতো অমদি লৈমা মাগী মাগী থবক মফমদা চৎনখি। লৈমনা চৎপা. মফম খুদিং পীকলিবী মচানুপী ইবেচাবু হেক হেক পুদুনা চৎলি। মমানা থবক গুরিঙে ইবেচাসু মতোমতা শাল্লদুনা লৈ মমানা থবক থাদ্রিফাও।

হন্দক লৈমানা থবক গুরুগদৌরি অসি লৈননবা য়ুম শাবা মফমদা নন্তে। সরকারগী অচৌবা শঙলেন অমা শারিবা মফমদনি। শঙদু শাবদা য়ামত্রবদা চহী ২ রোম চঙলবা য়াই। শঙলেন অদু শাবগী ঠিকাদার মঙ্গীবাবুনি। মঙ্গিবাবুনা ঠিকা লৌদুনা শারিবা শঙ অদুদা লৈমসু যোগালি ওইনা য়াওদৌরি। শঙদু শাবা খর থুনা লোইগদবা মরল্লা অশুমন খরা চাউনা ফংলবা য়াই হায়না ঙাঙনৈ ময়ান্না।

হৌজিক লৈমাগী ইমুং নিং নিং পানখৎচরক্লে। মচানুপা তোতোসু নোন্না কল্লি। লৈমসু কল্লি। লৈমা অশুমন নুমিং খুদিংগী লৌবৈ মহৎতা তুংশিল্লাগা চয়োলগী ওইনা লৌরক্লে। থা অমা অনী তুংশিনজরগা চেঙ বেগ অমা বানবা ওক্লে। অসুন্না চেঙ, হরাই, থাউ, পুন্না পুন্না লৈশিনজদুনা য়ুম পানবা ঙল্লবা লৈমা হোৎনজরি। মপুৰোইবা ধর্মসিংনা শেল তাল্লুনি হায় চৎখিবা চহী ৫ পূরা ফাজিল্লক্লে। অসুক কুইরবসি চিঠিনচিং বা অমতা ইরকপা তৌদে। মাগী লৈফন্নচিংবসু তাকলক্লে। বাফমসি লৈমা খল্লদুনা

লৈখোকপা ঙমদে। নুমিমাং তুল্লমদাইদা হেক খল্লকই মহাকপু শিল্পবরা নত্রগা হিংলিগদরা? বাহং অসি তোয়না তোয়না মতোমতা হংজৈ।

ইবেচাই মমা লৈমনা অহানবা থবক গুরুবা ইমুং অদু নুংঙাই যাইফবা ইনাক খুনবা ইমুংনি। মন্ত্ৰীরা, অফিসার অচৌবরা, ঠিকাদার শেঞ্জাও পায়বরা, থানাগী বাবু অচৌবরা খঙদে। নুংঙাই যাইফবা ইমুংনি হায়বসিতনি। মচা মশু অয়াস্বা অপীকপনা ইউনিফোর্ম শেংপা, টিফিনগী দাবা পুবা, খাও ফজবদা লাইরিক হাপতুনা পুবা, স্কুল কাবা কুস্বা অনীমন্তা কারনা অঙাং থিনদোক থিনজিন তৌবা ইমুংনি। অঙাংশিং অদুনা স্কুল কাবা কুল্লকপা মতমদা তৌবা পুন্মজু ইবেচানা মরুমদৈ লোন্না চেপথা চেপথা য়েংজৈ। ময়ুমদসু মপনধৌ অমদি মপন যাইমৈ মচাশিংনা স্কুল কারমদাই অমদি কুল্লকপদা তৌবগা চপ মল্লৈ। খেলবা থোইনা লৈতে। মখোয়দু উবদৈ ইবেচা স্কুল তমনীংঙি স্কুল কানীংই। অদুবু মাদি তস্বা ফংদে। স্কুল কাদে। মথরাই নুংঙাইতে।

নোংমা ইবেচানা মমাদা হায় “ইমা! ঐ স্কুল তমনীংঙি। ইমা! ঐ স্কুল তমগেবা হাঃ ইমা।”

লৈমা তুমিন লৈ। পীক্লিবী মচা নুপী ইবেচাগী মফমদা করি পাউখুম পীগনি? মঙোন্দা লুনা থোকথি। মমিৎতা পিগী ঈরা চেম্বা তপ্পা খুমলকই “ইচাবু করিগী স্কুল তমদদগে। তম্নি নপা লাক্ৰুগা। নপাননে ইচাইদমক পৈশা যাম পুরক্ৰনি। মদুনা ইচাই লাইরিক লৈনি, ইউনিফোর্ম ফজবা তুগনি। ইউনিফোর্মদু শেংলগা খাও ফজবদা লাইরিক হাপতুনা পুরগা নপানা থিন্দুনা স্কুল কাদৌরিনি। ইচাবু করিগী স্কুল তমদদগে? ইচা লাইরিক তম্নিদা।”

মমাই বাদু তাবদা ইবেচা হরাউজৈ। মোমোন নোকই। “ঐসু ইপনধৌ ইপনয়াইমগী মচাশিংগুম তমনিকো ইমা। ঐসু পাজিনা থিনবিগদবা স্কুলদা। ইমা! স্কুল ফজবদা তমনিকো। বেশ নুংঙাইরে।”

হৌজিক্তি লৈমা তরু তরুনা মফি মরোল শেং চারে। কা চপ চপ শায়রদুনা মখুৎতা খাউ অমা যান মখুং নামনা ইবেচাই মখুং শম চংলি নুমিং খুদিংগী থবক শুফমদা। যাল্লিবা খাউ অদুদা যাওরি, ফনেক, ফুরিং, খাংজেং, কোকশেৎনচিংবা থবক শুবদা শেং চানবা। থবক শুবা লোইরগা মখোঙ মখুং শেংনা হামদোকই। লোইরগা ঙুসাই অয়ুক লাকপদা শেং চারকপা অদো অমুক শেংচিল্লি অদুগা থবক শুফমদৈ থোকথি। মাবু উবদা কনানসু অমোংপা থবক গুরুই থাজদে।

লৈমা মীওই মীতৌ ফজৈ, চাউ শাংঙি। কুচু পুঁলৈ কুচুনি। যান্না ঙৌবসু নস্তে, মুবসু নস্তে। চুং ফিরাল চাবী হায়বা যাই। রাশী লৈ। মাগী মমায়দা খাইদৈ ফজবা পুঞ্জীং

হুনিংগাই ওইবদি মহাক্কী থম্বাল মানবা মিন্না অনী অদুনি। মাগী মিৎয়েৎদনি ঠিকাদার মঙ্গীবাবুনা ঙাওরিবা তুস্বা হিন্না চাবা চঙদ্রিবসি। তানজা ঙাইদুনা লৈরি মঙ্গীবাবু অমুক্তং দি হায়দুনা। নোংমা শেমহৌদবা মিকুপ অমদা মঙ্গীবাবুনা ঙাইরিবা তানজা অদু ফংখি। নুমিং অদুদা মঙ্গীবাবু মী ওইখিদ্ৰে শা ওনত্রে। লৈমগী নুপী ওইবীগী ইজ্জৎপু লায়না মাঙহনখি। মঙ্গীবাবু মশাগীদি নীংবা থুংত্রে। লৈমগীদি মশাগী ইজ্জৎ মাঙবৈ নুং ঙাইতবনে মচা অনীগী অমদি লংফৈদা শেল তানবা চৎখিবা মপুরোইবা ধম্মসিংগী থল্লুবদা নুংশুক নুংজাননা লৈত্রে, তুস্বা হিন্না চাবা চঙখিদ্ৰে। থবক শুবদা মপুরুীং থিং জিনবা ওমদ্রে। মাগী মহৌশাগা মান্দবদা মওংদু উবদা মমাম্ববী শীনমীশিংনা হংঙি কৈদৌরবগে হায়দুনা। মথোয়না হংবদসু কৈসু তৌদে হায়না লৈমনা খুন্মী। অসুন্না নোং মা নোংমৈ হৌখিবনা থা ৫ হায়জিল্লক্রে লৈমনা মীরোনবা। মীনসু কানা কানি ঙাঙশিল্লকলে। ঙাঙনগনবা মীওইবনি। মীগী মীবা মীশা খাঙবা ওল্লক্রে। লৈমা তৌফম খঙলক্রে। রাফম অসি মতৈহন অমসুং মতৈয়াইমৈ নাকোং য়ৌরক্রে। মচা নুপা তোতোসু রাফম অসি তারক্রে।

মতৈহন অমসুং মতৈয়াইমা অনীমক লৈমাগী রাফম অদু তারে। নোংমা মথোয় অনীনা মাই মাই নুপী অনীমক কৌশিল্লে। কমদৌশিগে হায়দুনা লৈমগী রাফম অদু খন্মৈ। মৌ অহন অদুদি তুমিন লৈ। বা লান অমতা ঙাঙদে। মৌ য়াইমদুন খুমলকই — “ঐথোয়দি উবা কুইরবনি। মিৎপু নারবনি। ঐথোয়না রাফমসে করিগুস্বা হৌদোকনুরগা মৌ মশেন নুংশিনদদুনা, কল্লরুদুনা হুন্নরিনি হায়বিরক্কনি হায়দুনা হৌদোকচদবনি। ইতৈহনগী নাকোং য়ৌরকলবনি হৌজিক্তি হায়দবা য়াদ্রে। ইচেহনসু উবিরিবা নত্রাও ? করিনোনে যোগালি পৈশারালানবু থবক শুফমদৈ ইল্লকপদা ঠিকাদারনা জিবতা হেক হেক ময়ুম যৌফাও থিন্নবরাও ? নুংতিগী থিল্লকইনি। নোংমতবু কাংদেনে। ঐথোয় থোঙ্গাল মপাদদি নোংমতা জিবতু থাদে। খরা রাংলিঙে হেকতা কুমথৈ। অদুগা মাই মচা অপীকপী অসিসু স্কুল তল্লমাক্লে। স্কুলগী ইউনিফোর্মকা শেং লাইরিক খাও মরেংবান্দা য়ান মমা মচা হেক হেক চৎমিগ্নৈ। ঐথোয় অঙাংশিংনা হংবদা মাসু স্কুল কারে লাইরিক তল্লে হায়মাক্লে। অদুগা মাবু মথোয়গী মমাগী থবক শুফমদৈ কাকাবাবুনা থিল্লিসু হায়মাক্লে। নুপী পীদা অমনি। তৌ ওমথ্ববা নুপীনিদা।”

মতৈহন ইবোচৌবনা হায় “অঙাংসিংদুদি লাইরিক তমজনীংবনি। ঐথোয়নদি অঙাং অনীদুগী মরমদা থল্লুবা তৌদে। ঐথোয় ঐথোয়গী ইচাতবু ইচানি হায়না খল্লিদো। মাই মশীং তমহল্লি। ইনাও নুপাগী মচাসু ইচানি। অঙাং অনীদুগী স্কুল তমহনবৈ বা ঐথোয়বু থল্লখিবা লৈত্রাও ? খনখিদ্দেনে। মদুমদি ঐথোয়না লানবনি। মমা অমা ওইনা

লৈমনা মচাবু ম'হে তমহন্নীংবা হায়বসে হৌনশানিনে হৌনশা। ঐখোয়না থঙইবিদবদৈ উপায় থিবনিদনা লৈমসু। লৈমা লানদে। মাপী মপুৰোইবা ধৰ্মসিং ঐগী ইনাও নুপা অতোনবদো থবক শুনীংদে তল্পী। মাগী নুপীবু করিগী অসুক কুইনা ছন্দোকলস্বনো? লৈফমসু তাকলস্তে। শিখি হায়বসু খঙদে হিংলি হায়বসু খঙদে। মুনি মানি খঙদনা অসুক কুইবসে লৈরকলি।”

“ইতৈহন্নী হায়বিরিসিনদি লৈমবু ঐখোয়গীসিদা লৈহনখিসি হায়বিরিব্রাও?” হায়না ইবোচৌবগী বা মরক থৎনা হংলকই।

ইবোয়াইমনা “নঙ ঙাইহাঙ্গা ঙাইখোনে। তাচৌনা হায়গদবা বা লোইখিসনু। নঙসে নুপীদা নুপী অতাকনৈদকো।”

ইবোচৌবনা বা মখা তাথরকই “ লৈমনা ইনাও নুপাগী নুপীনি। ঙসি ফাওবা য়ুমগী মো হায়বদু ওইরি হায়বা। ইনাও নুপাগী নুপীনা মপুৰোইবনা লংফৈ চৎখ্রিঙৈদা মশা লৈব্রিঙৈদা অতোপ্লা শাগৈ অমগী নুপাগী মচা পোজুনা লৈবা হায়বসে শাগৈ চেস্থনবনি। লৈকাইগী মীনোক চঙলক্কনি। শাগৈনা য়ারক্কাই। সমাজসিদা চৎনদবা থবক্ৰি। অদুনা য়ুম অসিদগী লৈমা চৎহনখিবা তায়। নুপীনিনা ঐখোয় পাক হেক হায়বদি ফজদ্রে। নচিন ননাও নহোয় অনীগী দায় ওইবা তারে। নহোয় অনীনা লৈমবু য়ুম অসি থাদোজুনা চৎখিনবা হায়রো।”

“তাচৌনা হায়বিসিনা ফরে। মসি তৌরিসি।” হায়না ইবোয়াইমনা হায়রকই।

লৈমনা ধৰ্মসিংগী য়ুম থাদোজুনা চৎকদবা হয়েং অয়ুক অঙনবদনি। মী পোং হৌগৎনজ্রিঙৈ তু উরকপা মতমদা খোঙ শানগদবা। অহীং অদু লৈমা তুস্বা যাদে মঙল মঙল খল্লি। পীক্লিবী মচানুপী ইবেচাবু চেজেং কোনশিন্দুনা হিপলি। ইবেচাদি কৈসু খঙজদবী অঙাংনিনা নুংঙাইনা তুমখুল তাল্লি।

লৈমনা খল্লি মরাল লৈজদবা ধৰ্মসিংগী য়ুম থাদোজুনা চৎপা তারকলি। করিগুস্বা মানা হিংদুনা লৈমলো মহাক নোংমদি শোয়দনা হল্পক্কনি হাঙলবা য়ুম অসিদা। থিরনি মাগী নুপী অঙাং। লৈমদবদা অমতা মানা করি খনগনি। ইকায়বা অমদি নুংঙাইতবা অনী পুন্দুনা মানা তৌগদবদো?

মচানুপা তোতোসু চৎখ্রে। থা মখায়মুক ফাজিল্লক্কে মানা ময়ুম থাদোজুনা চৎখিবা। ইংখোলনুং অদুদা কনা অমতনা মাবু উদ্রে কদায়দা চৎখ্রে হংবিদে। মাসু মপাগী মতুং ইনস্ববনি। চৎলমদাইদা মানা হায়রস্বা “শারমচৎনা মাঙওইনবা লমচৎ নাইদবী নুপী নঙগুস্বী অমদা ইমা হায়না কৌনীংদে। নঙ ঐগী ইমা নঙে। নঙগা লৈমিন্নবা ঐ ইকায়। ঐ চৎখ্রগনি য়ুম অসি থাদোজুনা।” নুমিং

অদুদৈ মহাক চৎত্রে। হল্পক্ষে মশক উখিত্রে। মসিনা কনাই মরাল?

মচে অহলগা, মচে যাইমগনা হায়রস্মী। নঙনা চৎখিবদা তোতোবুদি পুবা যারোই। যুমসিদা লৈহৌগদবনি। ইবেচাদি অঙাংনিনা নঙনা পুখিগে হায়বদা ইতৈহমা থিৎবা তোদে। পুগে হায়রসু পুখো থনমগে হায়রবসু থনস্মু। মহোয়না যোকহৌনি। লৈমবুদি থনা চৎত্রে শাঙে চেস্থনি হায়রস্মী। তীল শিৎলস্মী।

হৌজিক লৈমনা ওইরিবা ফিভম অসিদা লৈমনা খল্লকই, থৌরি য়ান্দুনা শিরসিরা? থাঙনা থিন্দুনা শিরসিরা? নত্রগনা ঈশিংদা চোংথদুনা সিরসিরা? লৈমনা শিখবদি ইবেচানা কনাগা লৈহৌবা? ঐগী অচেঙবা য়েংদুনা লুমদুনা লৈরিবা শারমচৎ চৎপা মঙ্গীবাবুনা ঐগী ফীভম মুন্না খঙলগা শারাক তমখিবনি। মা মতোমতা শিজরবদি পুকনুংদা মিতমলিবা জীবা অমসু যাওনা শিনি। মী হাৎপৈ পাপ পুগনি। অদুদি কমদৌবা তায়। ইকায়বা, অমদি মীগী মীনোক খাঙবা তাবা। অরা অনা পুন্নমক খাঙলগে মায়োরুগে লেপত্রে লৈমা।

লৈমনা অমুক খল্লি মানা থোকখিবা থৌদোক পুন্নমক শেংনা তল্লবদি মহাক শাউরোই ইকায়বদুম পোকনি। ঐবু অমুক হন্না শোয়দনা লৌশিল্লবা যাই। রারৌবোই মহাক রারৌরোই। নুপা মচা তোতোসু অশেঙবা খঙলবদি মমা ঐবু শাউরোই। রাফমসি ঐনা খনবনি ওইবা যাই ওইরদবসু যাই।

অমনা ফীভম অসিদা ঐনা কবল্লা ইপামদা চঙলুগনি? করল্লা ইবুং ইপুবাশিং অদুগী মমাঙদা ইমায়সি উৎলুগনি? ঐবু করিনো তৌরিবা অসিবো। খনমথৈ খল্লগা নুপীগী মপোকপু লৈমনা নিন্দা তৌরি। থোকলিবা পুন্নমক মানা নুপী ওইনা পোক্লস্বননি। নুপাদি অরানবা কোঙ্গাই তৌরসু চেনবা যাই। নুপীদি চেনবা যাদে। অরাবা পুন্নমক নুপীগী শরকনি। নুংঙাইবা পুন্নমক্কা নুপাগী।

অসুন্না লৈমা মওল মওল খন্দুনা অহীংনোংশৌইবা মিৎ ককলা অমতা উইশিনবা যাখিদে। পীকলিবা করি খঙজদ্রবী ইবেচাবু হৌদোক্কে। মফি মরোল শেৎচিনবিরে। অদুগা মখুং শমদুনা থোঙ্গাল তম থোকখি। মপুরোইবা ধম্মসিংগী যুম অরোইবা ওইনা খুরুমজরস্মী। লৈমা চৎত্রে কদায়দনো?

মসিবু কনাই মরালনো?

ড্রাইভর ভোগেন

কবি সম্মেলন অমা তৌগদৌরি। মফল্লা মণিপুর ডাঙ্গ কলেজদনি। খোঙ নাদুনা চৎপসু যাদে। ঐগী গাড়ীসু লৈজদে। করল্লা চৎকনি। মীঙোন্দে রাইবসু রাইনিংদে। পামজরুবা থবক্লিনা চৎনীংঙি য়াওনীংঙি। তঙাই ফদবা ওইনা অঙাং অমা থাদুনা ওটোরিক্সো অমা কৌহল্লুই।

ওটোরিক্সো অদুগী ড্রাইভর অদুনা য়ান্না খঙনা ইকোই কোইদনা চঙঙজুনা “ইচে লোইরব্রাও ? কদায় লেঙগদৌরিনো ?” হায়না হংলকই।

ঐনা মাবু হেক উবদা “হাইমা ভোগেন ! নঙ ওইরে। নঙনা পুরকইবা ওটোরিক্সো অসিদি কনাইনো ?” হায়না হংঙি।

মহাক্সা নোকফেং তৌরগা খুমলকই “ঐগীনি।”

“নঙবু পেন্সন ফংলব্রাও ? ঐদি নঙ অফিসতা অদুম ড্রাইভর ওইরিবোই নীংঙি।”

“ইচে ঐ ভোলুটারি রিতায়াড তৌজরে। ঐনা ওফিসতে ড্রাইভরগী ফম থাদোজুনা তোক্রকপৈ মরম য়াম লৈদা। লীথোকপবু ইবু ইকাইদা।”

“অদুদি সুমদৌরিসি। চৎকদৌরি মফমসি ডাঙ্গ কলেজদনি। কবি সম্মেলন অমা যাওরুদৌরিনি। কুইরোই গুহাঙনি। ২/৩ শুবৈ অদুৰাইদা ঐগী কবিতাদু পারম্নগা হেঙা হল্পকনি। নঙনা অমুক থিনবিরক্কদবনি। লাকও চৎসি থেঙশ্বে। হোরেল হল্পক্কা চা নুং থকম্নিসি। নঙনা ড্রাইভরগী থবক থাদোরকপৈ বারীদু মরীক চুম্মা অমুক্তা লীরম্মু। মদু ঐ য়াম তানীংঙি।”

কবি সম্মেলন লোইদুনা ভোগেনগী গাড়ী তোংদুনা ঐথোয় হল্পক্কে য়ুমদা। য়ুম হেক যৌবগা মমাঙ শঙ্গোয়দা থারিবা টেবল মনান্তা চঙদুনা ফমলে চেয়ার অমমমদা। ভোগেন্দা ঐনা হায়রে থবক তোক্রকপৈ বারীদো লীরো হায়না। অঙাংশিংদসু চা লোঙ্ছু হায়শ্বে। ভোগেননা মথং মথং বারী লীথরকলি।

“ইচেনা অদুম ঐথোয়গী ওফিসতা লৈরম্নবদি ঐ থবক তোক্রমোই। ইচেনা থবক্টে পোংথাখিবা নুমিতৈ চয়োল অমবু ফাদেনে। সেক্রেটারীনা ইচেনা তোংলম্বা কারদো হেঙা লৌখংখি। অদুগা মানা শীজিন্নবৈ বানিসে। কারদুগী ড্রাইভরদি ঐনিদো। মানা ওফিস কাবসি পুং ৯ তাবদা কায়। অদুগা কুম্বনা নুমিমাংগী পুং ৭/৮ গী অদুৰাইদা ঙাক কুম্মী। নোংমতা গুন্না খক কুমদে। মাগী কাবা নংনবা য়ুমদৈ অয়ুক পুং ৮ দা থোরক্কবনি। নুমিমাংনা পুং ৯ গী মমাঙদা খক য়ুমদা হনবা গুমদে।”

ঐনা মরক থৎনা হংঙি “মানা অয়ুক পুং ৯ দগীনা নুমিমাং পুং ৮/৯ ফাওবা মহাক করি তৌদুনা লৈ? ফাইল শুবরা?”

“হেরা মানা ওফিসতা ফম্বা থবক শুবদি গুহাঙনিদা। পুং ৯ হেক তাবদৈ মান পুবা ওফিস শুনা চং চৎতুনা য়েংঙি কনা কনা কারকই, কনা কনা কারক্কে, কনানা থেঙনা লাকই অসিনচিংবা। ওফিসতদি কুইনবু ফমদেদা বারোকা তারকপৈ অদুৰাইদা লম্বনি হায়দুনা ময়ুমদা হল্পি। অদুগা পুং ৩/৪ তাবৈ অদুৰাইদা ইমুংদৈ থোরকই। মিকপ ১/২ শেংথরগা থোরকই জাংনিদা। পুং ৩/৪ থবক লৈতনা লেনবদু কয়া রাশ্বে।”

“নঙ সাহেবতুবু গাইরিনি। মী গাইবসে ওহোঙ্কা রাশ্বেবনিদা।”

“করিনোনে ইচে সেক্রেটারী সাহেব গাইবদা ঐনা হৈনরক্কা কয়া হৈরবনি, চারক্কা কয়া চারবনে। জারদা পান, চা, খৈনি, চুরুট, হৈনরবনে, চারবনে চারবা। মমৈথং দি পান্না য়োনবীগী শেল, চা দোকানগী হোটেলগী পৈশা থা থাগী ওইনা বিলদা তৌরক্কবনি। থা ৫/৬ তি মাই ওফিস গুন্না কাবা থেঙনা কুম্বা খাঙদুনা লৈরম্মী। অদুদগীদি ঐসু খারৌদৌনা কাষা, গুং গুং গুংবনচিংবা তৌবা হৌরক্কে। মদুদা মান ওভরতাইম ডায়রী শাউ হায়। ঐ শাদে পৈশা পান্নক্কে। মসিনা ওফিসতগী বানি।

অমনা থাংজ নোংমাইজীং, অতৈ অতৈ ছুটি থোক্রকপদনা অমুক কমদৌরি?

ছুটি লৈবাবা যত্নবান চংপা শোয়বনি। মা মতোমতা চংলবদি কৈসু কায়দে হায়জরিবা।
 বাগীদি মদু নভে। নুনী অভাং লোইনা পুদুনা হেঙা চংপা। অদুগা ওফিস কাগদবা
 নুশিংতদা অমুমদে চাক চাথেক্সগা লাকপা। সুম তৌদুনা ঐ ছুটি থোকপে নুংঙাইবা
 ফংলেক্সে। নোংলতসু ইচা ইতুগা চামিন থকমিলবা ফংলেক্সে। অরৈবা মীনাইগুম লৈরক্সে।
 মানা মচা নুংশিরিবা অদুগুনা ঐসু নুংশিরিনে হায়বা। ফনদি চাউরে, মইহে মশিংসু
 হৈরবনে হায়বা। মহাক মসি বহুদমায়ে।

অদৈ হেন্দোক্সদুনা করিগুচা ফংসন অমা হেক থেক্সকপদা মাই মেম সাহেবতুসু
 হেঙা পুই। মচা অপীকপদু পুই অদুগা খরা চাউরবা খুংগাবদুসু। সাহেবতুনা
 পামলিবদি মচা অপীকপা অদুনা পম্মু অদুগা অটৌবদুনা শেন্নৌ সিনিসে। ঐ অভাং
 য়োকচবীগী থবক তৌরবনিনে করিনো। ঐনা ড্রাইভরসু ওইবা য়োকচবীসু ওইবা অদুদা
 ঐ ইমাল্লসিংগী মমাঙদা ইকাইরবনিনে। মদুদগীদি ঐ সরকারগী চাকুরীসি তৌররোই
 তোকথেক্সগে হায়বসি চপ য়ুনা খল্লে। অসুক চোপ্পা থবকসি তৌবা হৌনদে হায়দুনা ঐ
 নাশিল্লরে। ছুটি লৌরে থা অমা।

ছুটি লৌরদুনা কাবা নুমিং অদুদা আনোক অমুবা অমা উপশিল্লে। ঐগা লুনা
 তিল্লবা ডাক্তর অমদৈ সার্টিফিকেট অমা লৌরে। অদুগা মিৎ য়াদ্লে হায়শিল্লদুনা ঐ থবকৈ
 তোকচরণে হায়দুনা ইনভেলিদ সার্টিফিকেট অদু হাপচিল্লগা দরখাস্ত অমা থারে। অদুদৈ
 ঐ থবকৈ পোংথারিসিনি। পেঙ্গন লৌবা মতমদা শেল অপুনবা খর ফংখি। জি. পি.
 ফণ্ডগীসু ফংখি। থবক অমদি পান্দবা য়াদে করি তৌসিগে হায়দুনা খল্লি। দোকান
 ফমদুনা পোং য়োনসিরা? টেকসি চেনসিরা নত্রগনা করি তৌসিগে। টেক্সিদি কারনা
 চেনগদবনি। কার খৌরিঙেগী ওফিসার অদুগুচা, শেনজাও পায়বা কাঙবুনঙাক গাড়ীদু
 বায়রগনি। অদুনা থায়না কার খৌরিঙেগী দবাযু নোংমদি শোয়দনা তারবা যাই হায়দুনা
 টেক্সিগী কারবার অদু তৌদ্রে।

ঐনা ড্রাইভর ওইনা হৌরকপনিনা ড্রাইভরগী শিনফম অসিদি থাদোক্সীংদে।
 খনমথৈ খল্লবা তুংদা লেপ্পে ওটোরিক্সো অমা লৈরগে হায়না। ঐনা পেঙ্গন লৌবা
 মতমদা ফংখিবা অপুনবা শেনফম অদুনা কায়ড্রিঙেদা ওটোরিক্সো অমা লৈরে। ঐনা
 খৌজরে। ইশাগী গাড়ীনিনা চেকশিনজৈ। মসি খৌরগা তানবা শেলনবু হেল্লা ফংলে।
 পোংথাবসু ফংলে। হৌজিক্তি ইশাসু বাই শংলে। ইচাগা ফন্নিমদুনা চাবা থকপা ফংলে।
 চাকুরী তৌরিঙেদদি বাই ইচিস্তা চিন্দুনা লৈ। মীনা ইখতসু বা গাঙহল্লীংদে। মীনা বা
 গাঙল্লনবা হোংনবদা য়াম বাই। সেক্রেটরী সাহেবনা ওংপদৈ থবক তোকহৌবা
 ওহোংগা ফল্লে। নত্রবদি ঐ থবক তৌরমখিগনি। সাহেবতুদি বা লানবু গাঙনা

শৰুৰা যাই হায়ৰী। মেম সাহেবতুদি কাইদামনি। ওছোকপা জীৰ অমনি চাউমা
 চাউজনীংঙিবা মানা তৌবা যাবা থবক অদুসু য়ারনি হায়বা মতাশুম হেঙমক থৌদাৰা।
 য়ান্না অঙাংনিনে ঐগী ইচানুপী অদুগী লেঙ্গাবু ওইরম্বা য়াই। মৈতে ঐথৌয়গী
 চংবিনিদো অচৌববু ওইরবস, মচাবু ওইরবস নঙ মা কয়া হায়নদেদো। মেম সাহেব
 অদুদি খুড়া, তাদা, মাম্মা, হায়দে নঙ মা কা হেঙা হায়। তৌবগীবুদি খঙজদদুনা
 তৌরম্বা ওইবা য়াইকো। সিনা ওফিসকী থবকনি সিনা লন্নাইগীনি হায়বা খায়দে।
 মমৈথংদদি ঐ ভাব তারকখি খঙনা খঙনা খঙশিন্নদবনি হায়বদো।

বাবীশিংসি লীরম্মগা ড্রাইভর ভোগেন চংথ্রে।

তাং ৩১/১০/৯৬ ইং

